

निवर्तयास्मादसदीप्तिस्तान्मनः क तद्विधस्त्वं क च पुण्यलक्षणा ।
अपेक्ष्यते साधुजनेन वैदिकी श्मशानशूलस्य न यूपसत्क्रिया ॥७३॥

निवर्तयेति ॥ अस्मादसदीप्तितादनिष्टमनोरथान्मनो निवर्तय निवारय । सा
पूर्वोक्ता विधा प्रकारो यस्य तथोक्तः । अमङ्गलशील इत्यर्थः । क । महदन्तरमि-
त्यर्थः । पुण्यलक्षणा प्रशस्तभाग्यचिह्ना त्वं च क । अतो न तवायमर्ह इत्यर्थः ।
तथाहि । साधुजनेन ॥ “ साधुवार्धुविके चारी सज्जने चाभिषेयवत् ” इति विश्वः ॥
श्मशानशूलस्य श्मशानभूमिनिस्वान्तस्य वध्यशङ्कोर्वादि की वेदोक्ता यूपो नाम पशु-
बन्धनसाधनभूतः संस्कृतदार्ढ्यवशेषस्तस्य सत्क्रिया प्रोक्षणाभ्युक्षणादिसंस्कारो
यूपसत्क्रिया नापेक्ष्यते नेप्यते । यथा श्मशानशूले यूपसत्क्रिया न क्रियते तथा
तत्रापि तस्मै न घटम इति तात्पर्यार्थः ॥

इति द्विजानौ प्रातःकूलवादिनि प्रवेपमानाधरलक्ष्यकोपया ।

विकुञ्चितभ्रूलतमाहिते तथा विलोचने तिर्यगुपान्तलोहिते ॥७४॥

इतीति ॥ इत्येवंप्रकारेण द्विजानौ द्विजे प्रातःकूलवादिनि सति प्रवेपमानेन
चञ्चलेनाधरेणाधरोष्ठेन लक्ष्योऽनुमेयः कोपः क्रोधो यस्यास्तथोक्तया तथा पार्व-
त्योपान्तलोहिते प्रान्तरक्ते विलोचने विकुञ्चिते कुटिलिते भ्रूलते यस्मिन्स्तथा ।
सभ्रूमङ्गमित्यर्थः । तिर्यक्सत्त्वादिहेते निहिते । अनादरात्तिर्यगेक्ष्यतेत्यर्थः ॥

उवाच चैनं परमार्थतो हरं न वेत्ति नूनं यत एवमात्थ माम् ।

अलोकसामान्यमचिन्त्यहेतुकं द्विषन्ति मन्दाश्चरितं महात्मनाम् ॥

उवाचेति ॥ अथैनं ब्रह्मचारिणमुवाच च । किमिति । परमार्थतस्तत्त्वतो
हरं न वेत्ति न जानामि नूनम् । कुतः । यतो मामेवमुक्तया रीसात्य ब्रवीषि ॥
“ वृषः पञ्चानामादितः— ” इति रूपमिद्धिः ॥ अज्ञानादेवायं शिवद्वेषस्तवेत्या-
शयेनाह—मन्दा मूढाः ॥ “ मूढाल्पापटुनिर्भाग्या मन्दाः ” इत्यमरः ॥ लोकसा-
मान्यमितरजनसाधारणं न भवतीत्यलोकसामान्यमचिन्त्यहेतुकं दुर्बोधकारणकं
महात्मनां चरितं द्विषन्ति हेत्वपरिज्ञानादूषयन्ति । विद्वांसस्तु कोऽप्यत्र हेतुर-
स्तीति बहु मन्यन्ते इत्यर्थः ॥

संमति “ अमङ्गलाभ्यासरतिम् ” (५ । ६५) इत्याद्युक्तं दूषणजातं “ विपद् ”
इत्यादिभिः पद्भिः श्लोकैः परिहर्तुमारभते—

विपत्प्रतीकारपरेण मङ्गलं निषेव्यते भूतिसमुत्सुकेन वा ।

जगच्छरण्यस्य निराशिषः सतः किमेभिराशोपहतात्मवृत्तिभिः ७५

विपदिति ॥ विपत्प्रतीकारपरेण । अनर्थपरिहारार्थिनेत्यर्थः ॥ “उपसर्गस्य घञ्मन्नुष्ये बहुलम्” इति दीर्घः ॥ भूतिसमुत्सुकेनैश्वर्यकामेन वा मङ्गलं मन्थमा-
ल्यादिकं निषेव्यते । शरणे रक्षणे साधुः शरण्यः ॥ “तत्र साधुः” इति य-
त्प्रत्ययः ॥ “शरणं गृह्णसिन्धोः” इत्यमरः ॥ जगतः शरण्यस्तस्य जगच्छरण्यस्य
निराशिषो निरभिलाषस्य सतः शिवस्य ॥ “आशीरुगदंष्ट्रायां विप्रवाक्याभि-
लाषयोः” इति शाश्वतः ॥ आशया तृष्णयोपहता दूषितात्मवृत्तिरन्तःकरणवृत्ति-
र्येषां तैरेभिर्मङ्गलैः किम् । वृथेत्यर्थः ॥ पूर्वं मङ्गलमित्येकवचनस्य जात्यभिप्रायत्वा-
देभिरिति बहुवचनेन परामर्शो न विरुध्यते । इष्टावाप्त्यनिष्टपरिहारार्थिनो हि म-
ङ्गलाचारनिर्वन्धः । तदुभयामंभृष्टस्य तु यथाकथंचिदास्ताम् । को दोष इत्यर्थः ।
एतेन “अमङ्गलाभ्यामर्गतिम्” (५ । ६२) इत्युक्तं प्रत्युक्तम् ॥

अकिंचनः सन्प्रभवः स संपदां त्रिलोकनाथः पितृसन्नगोचरः ।

स भीमरूपः शिव इत्युदीर्यते न सन्ति याथार्थ्यविदः पिनाकिनः ७७

अकिंचनेति ॥ स हरः । न विद्यते किंचन द्रव्यं यस्य सोऽकिंचनो दरिद्रः
सन् । संपदां प्रभवत्यस्मादिति प्रभवः कारणम् । पितृसन्नगोचरः श्मशानाश्रयः
सन् । त्रयाणां लोकानां नाथः ॥ “तादृताथ—” इत्यादिनोत्तरपदममासः ॥ स
देवो भीमरूपो भयंकगकारः मनः । शिवः मौम्यरूप इत्युदीर्यते उच्यते । अतः पि-
नाकिनो हरस्य यथाभूतोऽर्थो यथार्थस्तस्य भावो याथार्थ्यं तत्त्वं तस्य विदो न
सन्ति । लोकोत्तरमहिम्नां निर्लेपस्य यथा कथंचिदवस्थानं न दोषायेति भावः ।
एतेन “अवस्तुनिर्वन्धपरे” (५ । ६६) इति परिहृतं वेदितव्यम् ॥

देवस्य लौकिकमलौकिकं च प्रमाधनं नास्तीत्याशयेनाह—

विभूषणोद्भासि पिनद्धभोगि वा गजाजिनालम्बि दुकूलधारि वा ।

कपालि वा स्यादंधवेन्दुशेखरं न विश्वमूर्तेरवधार्यते वपुः ॥ ७८ ॥

विभूषणेति ॥ विश्वं मूर्तिर्यस्याति विश्वमूर्तेरष्टमूर्तेः शिवस्य वपुः शरीरं भू-
षणैरुद्भासत इति भूषणोद्भासि स्यात् । पिनद्धभोग्यामुक्तभुजंगमं वा स्यात् ॥ पि-
नद्धेति नक्षत्रेणपिपूर्वात्कर्मणि क्तः । “वष्टि भागुरिरल्लोपमवाप्योरुपसर्गयोः” इत्य-
कारलोपः ॥ गजाजिनालम्बि स्यात् । अथवा दुकूलधारि स्यात् । कपालमस्या-
स्तीति कपालि ब्रह्मशिरःकपालशेखरं वा स्यात् । इन्दुशेखरं वा स्यात् । नाव-
धार्यते न निर्धार्यते । सर्वं संभवतीत्यर्थः । एतेन “त्वमेव तावत्” (५ । ६७)
इति श्लोकोक्तं प्रत्युक्तमिति ज्ञेयम् ॥

“अथुक्कुरुं किमतः परं वद” (५।६९) इति श्लोकोक्तं प्रत्याह—

तदङ्गसंसर्गमवाप्य कल्पते ध्रुवं चिताभस्मरजो विशुद्धये ।

तथाहि नृत्याभिनयक्रियाच्युतं विलिप्यते मौलिभिरम्बरौकसाम् ॥

नदिति ॥ तस्य शिवस्याङ्गं तस्य संसर्गमवाप्यामाद्य चिताभस्मैव रजो विशुद्धये कल्पते । अलं पर्याप्नोतीत्यर्थः ॥ अलमर्थयोगात् “नमःस्वस्तिस्वाहा—” इत्यादिना चतुर्थी ॥ ध्रुवं शोधकत्वम् । प्रमाणमिदमित्यर्थः । प्रमाणमेवाह—
तथाहि । प्रसिद्धमेवेत्यर्थः । नृत्यं ताण्डवे योऽभिनयोऽर्थव्यञ्जकचेष्टाविशेषः स एव क्रिया तथा निर्मितेन च्युतं पातितम् । चिताभस्मरज इति शेषः ॥ अम्बरौकसां देवानां मौलिभिर्विलिप्यते ध्रियते । अथुद्धं चेत्कथमिन्द्रादिभिर्ध्रियेतेत्यर्थापत्तिरनुमानं वा प्रमाणमित्यर्थः ॥

यदुक्तम् “दिगम्बरत्वेन निवेदिनं वसु” (५।७०) “इयं च तेऽन्या पु-
स्तो विदम्बना” (५।७०) इत्यादि च तत्रोत्तरमाह—

असंपदस्तस्य वृषेण गच्छतः प्रभिन्नदिग्धारणवाहनो वृषा ।

करोति पादावुपगम्य मौलिना विनिद्रमन्दाररजोरुणाङ्गुली ॥८०॥

असंपद इति ॥ प्रभिन्नो मदस्त्रावी दिग्धारणो दिग्गजो वाहनं यस्य सः । पौरावतेनोद इत्यर्थः । वृषा देवेन्द्रोऽसंपदो दिग्द्रिस्तस्य वृषेण गच्छतो वृषभाकृढस्य तस्येश्वरस्य पादौ मौलिना मुकुटनोपगम्य । प्रणम्येत्यर्थः । विनिद्राणां विकसितानां मन्दाराणां कल्पतरुकुमुमानां रजोभिः परागैररुणा अङ्गुलयो ययोस्तां तथोक्तां करोति । दिग्गजारोहिणामिन्द्रादीनामपि बन्धस्येन्दुमौलैः किं संपदा वृषारोहणे वा को दोष इत्यर्थः ॥

यदुक्तम् “अलक्ष्यजन्मता” (५।७२) इति तत्रोत्तरमाह—

विवक्षता दोषमपि च्युतात्मना त्वयैकमीशं प्रति साधु भाषितम् ।

यमामनन्त्यात्मभुवोऽपि कारणं कथं स लक्ष्यप्रभवो भविष्यति ८१

विवक्षतेति ॥ च्युतात्मना नष्टस्वभावेनातएव दोषं दूषणं विवक्षता वक्तुमिच्छतापि त्वयेशं प्रत्येकम् “अलक्ष्यजन्मता” इत्येतदेकम् । वच इत्यर्थः । साधु भाषितं सम्यगुक्तम् । कुतः । यमीश्वरमात्मभुवोऽपि ब्रह्मणोऽपि ॥ “ब्रह्मात्मभूः सुरज्येष्ठः” इत्यमरः ॥ कारणमामनन्त्युदाहरन्ति । विद्वांस इति शेषः ॥ “पात्राध्यात्मज्ञा-
दाण—” इत्यादिना मनादेशः ॥ स ईश्वरः कथं लक्ष्यप्रभवो लक्ष्यजन्मा भविष्यति । अनादिनिधनस्य भगवतः कारणशङ्काकलङ्घनं नान्विष्यत इत्यर्थः ॥

अलं विवादेन यथा श्रुतस्त्वया तथाविधस्तावदशेषमस्तु सः ।

ममात्र भावैकरसं मनः स्थितं न कामवृत्तिर्वचनीयमीक्षते ॥८९॥

अलमिति ॥ अथवा विवादेन कलहेनालम् । तया यथा येन प्रकारेण स ईश्वरः श्रुतोऽशेषं कात्स्न्येन तथाविधस्तावत्प्रकार एवास्तु । मम मनस्त्वन्नेश्वरे भावः शृङ्गार एकोऽद्वितीयो रम आस्वाद्यो यस्य तत्तथा स्थितम् । तथाहि । कामवृत्तिः स्वेच्छाव्यवहारी वचनीयमस्थानमज्ञापवादं नेक्षते न विचारयति । न हि स्वेच्छासंचारिणो लोकापवादाद्विभ्यतीति भावः ॥

निवार्यतामालि किमप्ययं बटुः पुनर्विवक्षुः स्फुरितोत्तराधरः ।

न केवलं यो महतोऽपभाषते शृणोति तस्मादपि यः स पापभाक् ॥

निवार्यतामिति ॥ हे आलि मखि ॥ “ आलिः मखी वयस्या च ” इत्यमरः ॥ स्फुरितोत्तराधरः स्फुरणभूयिष्ठोऽयं बटुर्माणिक्यः पुनः किमपि विवक्षुर्वक्तुमिच्छुः ॥ व्रुवः मनन्तादुप्रत्ययः ॥ निवार्यताम् ॥ तर्हि वक्तुमेव कथं न ददासीत्याह—तथाहि । यो महतः पूज्यानपभाषतेऽपवादति न केवलं स पापभाग्भवति । किंतु तस्मादपभाषमाणान्पुष्पाग्रः शृणोति सोऽपि पापभाक् । भवतीति शेषः ॥ अत्र स्मृतः—“ गुणैः प्राप्तः परीवादो न श्रौतव्यः कथंचन । कर्णो तत्र पिभानव्यो गन्तव्यं वा ततोऽन्यतः ” इति ॥

संप्रति गन्तव्यपक्षमाश्रयते—

इतो गमिष्याम्यथवेति वादिनी चचाल बाला स्तनभिन्नवल्कला ।

स्वरूपमास्थाय च तां कृतस्मितः समाललम्बे वृषराजकेतनः ॥८९॥

इत इति ॥ अथवेतोऽन्यत्र गमिष्यामीति वादिनी वदन्ती स्तनाभ्यां भिन्नवल्कला रयवशान्कुचस्रस्तचीरा बाला पार्वती चचाल । वृषराजकेतनो वृषभध्वजश्च स्वरूपमास्थाय निजरूपमाश्रित्य कृतस्मितः मन । तां पार्वतीं समाललम्बे जग्राह ॥

तं वीक्ष्य वेपथुमती सरसाङ्गयष्टि-

निक्षेपणाय पदमुद्धृतमुद्धहन्ती ।

मार्गाचलव्यतिकराकुलितेव सिन्धुः ।

शैलाधिराजतनया न ययौ न तस्थौ ॥ ८५ ॥

तमिति ॥ तं देवं वीक्ष्य वेपथुमती कम्पयती सरसाङ्गवष्टिः स्निग्धमात्री । व-
हादेवदर्शनेन देव्याः सात्विकभावादय उक्तः । निक्षेपणायान्यत्र विन्यासाद्योद्ध-
तमुत्तिष्ठं पदमाङ्गमुद्वहन्ती शैलाधिराजतनया पार्वती मार्गेऽचलस्तस्य व्यतिकरेण
समाहृत्या । अवरोधनेनेति यावत् । आकुलिता मंभ्रमिता मिन्धुर्नदीव ॥ “दे-
शे नदविशेषेऽन्धौ मिन्धुर्ना मार्गान् स्त्रियाम्” इत्यमरः ॥ न ययौ न तस्यौ ।
लज्जयोरिति भावः ॥ वमन्तर्तलकावृत्तमेतत् ॥

अथ प्रभृत्यवनताङ्गि तवास्मि दासः

क्रातस्तपोभिरिति वादिनि चन्द्रमौलौ ।

अह्नाय सा नियमजं क्लममुत्ससर्ज

क्लेशः फलेन हि पुनर्नवतां विधत्ते ॥ ८६ ॥

अथेति ॥ चन्द्रमौलौ शिवे । हे अवनताङ्गि पार्वति । अथ प्रभृति । अस्मा-
दिनादागम्येत्यर्थः ॥ प्रभृतयोंगादर्थेति सप्तम्यर्थेवाचिना पञ्चम्यर्थो लक्ष्यते ॥ तव
तपोभिः क्रीतः ॥ दास्यु दाते । दास्यत आत्मानं ददातीति दासोऽस्मीति वादिनि
वर्तते सति । सा देव्यह्नाय सर्पादि ॥ “द्रागर्द्राटिन्यजमाह्नाय द्राङ्गङ्गु सर्पादि द्रुत-
म्” इत्यमरः ॥ नियमजं तपोजन्यं क्लमं क्लेशमुत्ससर्ज । फलप्राप्त्या क्लेशं विम-
स्मरेत्यर्थः । तथाहि । क्लेशः फलेन फलसद्गत्या पुनर्नवतां विधत्ते । पूर्ववदेवा-
क्रिष्टतामापादयतीत्यर्थः । सफलः क्लेशो न क्लेश इति भावः ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनी-

समाख्यया व्याख्यया समेतः श्रीकालिदासकृतौ कुमारसंभवे

महाकाव्ये तपःफलोदयो नाम पञ्चमः सर्गः ।

षष्ठः सर्गः ।

अथ विश्वात्मने गौरी संदिदेश मिथः सखीम् ।

दाता मे भूभृतां नाथः प्रमाणोक्रियतामिति ॥ ९ ॥

अथेति ॥ अथ देवदेवानुग्रहानन्तरं गौरी पार्वती विश्वमात्मा स्वरूपं वक्ष्ये-
ति । विश्वस्यात्मेति वा । विश्वात्मने शिवाय मिथो रहसि ॥ “मिथोऽन्योन्यं
रहस्यपि” इत्यमरः ॥ सखीं संदिदेशातिससर्ज ॥ क्रियामाश्रययोगेऽपि सं-

प्रदानतामनुर्ध्वं ॥ किमिति । भूभृतां नाथो हिमवान्मे मम दाता सन् । प्रमा-
णीक्रियतामिति । दातृत्वेन प्रमाणीक्रियतामित्यर्थः ॥ मार्थनाथां लोद ॥ पित्रा
दीयमानायाः परिग्रहो मम महाननुग्रह इति भावः ॥

तथा व्याहृतसंदेशा सा बभौ निभृता प्रिये ।

चूतयष्टिरिवाभ्यासे मधौ परभृतोन्मुखी ॥ २ ॥

तथेति ॥ तथा सख्या । सखीमुखेनेत्यर्थः । व्याहृतसंदेशोक्तवाचिका प्रिये
हरंविषये निभृता निश्चला । परमासक्त्यर्थः । सा गौरी । मधौ वसन्ते निभृता
स्त्रिरा परभृतया कोकिलयोन्मुखी मुखरा परभृतोन्मुखी । मुखशब्देनाभिभाषण-
व्यापारो लक्ष्यते । तथा च परभृतामुखेन व्याहरन्तीत्यर्थः ॥ परभृतेति क्रियाश-
ब्दविवक्षायाम् “जातेरस्त्री-” इति ङीप्प्रत्ययो न भवति । तथेत्युपमेयस्य व्यस्त-
त्वादुपमानवाचि परभृताशब्दस्य समासः सोढव्यः । अथवा भृद्भरणं संपदादिता-
त्किप् । परैर्भुक्ष्यतास्तथा परभृतेति व्यासेन व्याख्येयम् । पदमञ्जरीकारस्तु परै-
श्चियत इति कर्मणि क्तिपमाह ॥ चूतयष्टिश्वतशाखेवाभ्यासेऽन्तिके बभौ ॥ “संदेशा-
भ्याससविधसमर्पादसंवेशवत् । उपकण्ठान्तिकाभ्यणाभ्यग्रा अत्यभिर्तोऽव्ययम् ”
इत्यमरः ॥

स तथेति प्रतिज्ञाय विसृज्य कथमप्युमाम् ।

ऋषीञ्ज्योतिर्मयान्सप्त सस्मार स्मरशासनः ॥ ३ ॥

स इति ॥ स प्रकृतः । शास्तीति शामनः ॥ बहुलग्रहणात्कर्तरि ल्युट् ॥
स्मरस्य शासन ईश्वरस्तथेति प्रतिज्ञाय । तथा करिष्यामीत्युक्तेत्यर्थः । उमां कथ-
मपि कृच्छ्रेण विसृज्य । तत्र गाढानुगगन्वादिनि भावः । ज्योतिर्मयांस्तेजोऋषा-
न्सप्तर्षीर्नाङ्गिरःप्रभृतीन्सस्मार स्मृतवान् ॥

ते प्रभामण्डलैर्व्योम द्योतयन्तस्तपोधनाः ।

सारुन्धतीकाः सपदि प्रादुरासन्पुरः प्रभोः ॥ ४ ॥

त इति ॥ ते तप एव धनं येषां ते तपोधनाः सप्तर्षयः प्रभामण्डलैस्तेजःपुञ्ज-
व्योमाकाशं द्योतयन्तः प्रकाशयन्तः । अरुन्धत्या सह वर्तन्त इति सारुन्धतीकाः
सन्तः ॥ “नष्टतश्च” इति कप् ॥ सपदि प्रभोरीश्वरस्य पुरः पुरोभागे प्रादु-
रासन्वत्सरा बभूवुः ॥

इतः परं वङ्गिः श्लोकैस्तानेव मुनीन्वर्णयति—

आश्रुतास्तीरमन्दारकुसुमोत्किरवीचिषु ।

वैयोमगङ्गाप्रवाहेषु दिङ्गागमदगन्धिषु ॥ ५ ॥

आश्रुता इति ॥ उत्किरन्ति विक्षिपन्तीत्युत्किराः ॥ “इणुपच—” इत्यादिना कप्रत्ययः ॥ तीरे ये मन्दाराः कल्पवृक्षास्तेषां कुसुमानामुत्किरा वीचयस्तरंगा येषां तेषु दिङ्गागानां दिग्गजानां मदगन्धो येष्विति तथोक्तेषुव्योमगङ्गाप्रवाहेष्वकाशगङ्गास्रोतःसाश्रुताः स्नाताः ॥

मुक्तायज्ञोपवीतानि बिभ्रतो हैमवल्कलाः ।

रत्नाक्षसूत्राः प्रव्रज्यां कल्पवृक्षा इवाश्रिताः ॥ ६ ॥

मुक्तेति ॥ मुक्तानां मौक्तिकानां यज्ञोपवीतानि । मुक्तामयानीत्यर्थः । बिभ्रतो दधानाः । हैममयानि वल्कलानि येषां ते हैमवल्कलाः । रत्नमयान्यक्षसूत्राणि येषां ते रत्नाक्षसूत्राः । प्रव्रज्यां प्रव्रजनम् ॥ “व्रजयजोर्भावे क्यप्” इति क्यप् ॥ आश्रिताः कल्पवृक्षा इव स्थिताः ॥ अत्र चतुर्थाश्रमवाचिना प्रव्रज्याशब्देन वानिप्रस्थाश्रमो लक्ष्यते “जहुः परिग्रहव्रीडां प्राजापत्यास्तपस्विनः” (६ । ३४) इति सप्तमीकत्वाभिधानात् “सुतविन्यस्तपत्रीकस्तया वानुगतोऽपि सन्” इति वानप्रस्थस्योभयया स्मरणात् ॥

अधःप्रस्थापिताश्वेन समावर्जितकेतुना ।

सहस्ररश्मिना साक्षात्सप्रणाममुदीक्षिताः ॥ ७ ॥

अध इति ॥ अधःप्रस्थापिताश्वेन । सूर्यमण्डलोपरिवर्तित्वात्सप्तर्षिमण्डलस्येति भावः । समावर्जितकेतुना तन्मण्डलाघातशङ्कया नामितध्वजेन सहस्ररश्मिना सूर्येण साक्षात्स्वयमेव सप्रणाममुदीक्षिताः । गमनाभ्यनुज्ञादानपर्यन्तमित्यर्थः । भगवतः सूर्यस्याप्युपास्या इति भावः ॥

आसक्तबाहुलतया सार्धमुद्धृतया भुवा ।

महावराहदंष्ट्रायां विश्रान्ताः प्रलयापदि ॥ ८ ॥

आसक्तेति ॥ पुनः किंविधाः । प्रलयापदि कल्पान्तसंकट आसक्तबाहुलतया । दंष्ट्रायामिति शेषः । उद्धृतया । दंष्ट्रयेति शेषः । भुवा सार्धं धरण्या सह महावराहदंष्ट्रायां विश्रान्ताः । महाप्रलयेऽप्यविनाशिन इत्यर्थः ॥

सर्गशेषप्रणयनाद्विश्वयोनेरनन्तरम् ।

पुरातनाः पुराविद्भिर्धातार इति कीर्तिताः ॥ ९ ॥

सर्गेति ॥ विश्वयोनेर्ब्रह्मणोऽनन्तरं सर्गशेषस्य प्रणयनात् । ब्रह्मसृष्ट्यावशिष्टसृष्टेः करणादेतोरित्यर्थः । पुराविद्भिः पुराणवेदिभिर्यसादिभिः पुरातना धातार इति कीर्तिताः ॥ विश्वयोनेरिति संबन्धमात्रे षष्ठी तस्यानन्तरमिति भाष्ये दर्शनात् । अपादानत्वविवक्षायां तु पञ्चमी । अयमदःशब्दो यथाशब्दावृत्तादनन्तरस्येति आ-
वरभाष्ये दर्शनात् । तथा “ अथातो धर्मजिज्ञासा वेदाध्यायादनन्तरम् ” इत्या-
चार्याः । कविश्च “ पुराणपत्रापगमादनन्तरम् ” इति । एवमन्यत्रापि द्रष्टव्यम् ॥

प्राक्तनानां विशुद्धानां परिपाकमुपेयुषाम् ।

तपसामुपभुञ्जानाः फलान्यपि तपस्विनः ॥ १० ॥

प्राक्तनानामिति ॥ प्राक्तनानां जन्मान्तरभवानां विशुद्धानां निर्मलानां
परिपाकं फलदानोन्मुखत्वमुपेयुषां गतानां तपसां फलान्युपभुञ्जाना अपि तप-
स्विनस्तपोनिष्ठाः । प्रारब्धभोगिनो निस्पृहाश्चेति भावः ॥ कुलकम् ॥

तेषां मध्यगता साध्वी पत्युः पादार्पितेक्षणा ।

साक्षादिव तपःसिद्धिर्बभासे बहुरुन्धती ॥ ११ ॥

तेषामिति ॥ तेषामृषीणां मध्यगता साध्वी पतिव्रता । अतएव पत्युर्वसिष्ठस्य पा-
दयोर्पितेक्षणा निविष्टदृष्टिरुन्धती साक्षात्प्रसक्ता तपःसिद्धिरिव । तेषामेवेति शेषः ॥
तेषां मध्यगतेति लिङ्गवचनादिसाम्यादियमुपमा ॥ बहु भूयिष्ठं बभासे भाति स्म ॥

तामगौरवभेदेन मुनींश्चापश्यदीश्वरः ।

स्त्रीपुमानित्यनास्थैषा वृत्तं हि महितं सताम् ॥ १२ ॥

तामिति ॥ ईश्वरो भगवांस्तामरुन्धतीं मुनींश्चागौरवभेदेन समानप्रतिपत्त्यापश्य-
दृष्टवान् । न चायमाविवेक इत्याह—हि यस्मात्स्त्री पुमांश्चेत्येषानास्या स्त्रीपुंसभेदो
न विवक्षितः । किंतु सतां साधूनां वृत्तं चरित्रमेव महितं पूज्यम् ॥ “ गुणाः
पूजास्नानं गुणिषु न च लिङ्गं न च वयः ” इति भावः ॥

तद्दर्शनादभूच्छंभोर्भूर्यान्दारार्थमादरः ।

क्रियाणां खलु धर्म्याणां सत्पत्न्यो मूलकारणम् ॥ १३ ॥

तदिति ॥ तद्दर्शनादरुन्धतीदर्शनाच्छंभोर्दार्थ्यं दारपरिग्रहार्थमादरो भूयान्व-

हुतरोऽयम् । ननु दाराः कुत्रोपयुज्यन्त इत्यत्राह—धर्माणां धर्मादनपेतानाम् ॥
 “ धर्मपथ्यर्थन्यायादनपेते ” इति यत्प्रत्ययः ॥ क्रियाणामिज्यादीनां सत्त्वः वति-
 प्रताः पत्न्यः सत्पत्न्यः ॥ “ पत्युर्नो यज्ञसंयोगे ” इति ङीप् । नकारश्च ॥
 मूलकारणं खलु ॥

धर्मेणापि पदं शर्वे कारिते पार्वतीं प्रति ।

पूर्वापराधभीतस्य कामस्योच्छ्वसितं मनः ॥ १४ ॥

धर्मेणेति ॥ धर्मेण दारमंजिघृक्षालक्षणेनापि ॥ कर्त्रा ॥ शर्व ईश्वरे पार्वतीं
 प्रति पदं कारिते सति ॥ “ हृक्कोरन्यतरस्याम् ” इति शर्वस्याणिकर्तुः कर्मत्वम् ॥
 पूर्वापराधभीतस्य कामस्य मन उच्छ्वसितम् । पुनरुज्जीवनावकाशो भवतीति सप्र-
 त्याशमभूदित्यर्थः ॥

अथ ते मुनयः सर्वे मानयित्वा जगद्गुरुम् ।

इदमूचुरनूचानाः प्रीतिकण्टकितत्वचः ॥ १५ ॥

अथेति ॥ अथानूचानाः माङ्गवेदप्रवक्तारः ॥ “ अनूचानः प्रवचने साङ्केऽधी-
 ती गुरोस्तु यः ” इत्यमरः ॥ “ उपेयिवाननाश्वाननूचानश्च ” इति निपातः ॥
 प्रीत्या कण्टकताः पुलकितास्त्वचो येषां ते तथोक्ताः । ते सर्वे मुनयो जगद्गुरुं
 हरं मानयित्वा पूजयित्वा वक्ष्यमाणमूचुः ॥

यद्ब्रह्म सम्यगाम्नातं यदग्नौ विधिना हुतम् ।

यच्च तप्तं तपस्तस्य विपकं फलमद्य नः ॥ १६ ॥

यदिति ॥ ब्रह्म वेदः ॥ “ वेदस्तत्त्वं तपो ब्रह्म ” इत्यमरः ॥ सम्यङ्ज्ञियमपूर्व-
 कमाम्नातमधीतमिति यत् । अग्नौ विधिना हुतमिति यत् । तपश्चान्द्रायणादिकं
 तप्तमिति च यत्तस्याध्ययनेज्यातपोरूपस्य आश्रमत्रयसाध्यस्य कृत्स्नस्यापि कर्मण
 इत्यर्थः ॥ समुदायाभिप्रायकमेकवचनमन्यथावृत्त्यान्वयप्रसङ्गात् । न च नपुंसकै-
 कवद्भावोऽनपुंसकेनेति नियमात् ॥ फलं कार्यमद्य नोऽस्माकं विपकम् । मुनिष्पन्न-
 मित्यर्थः ॥ कर्मण क्तः ॥ “ पचो वः ” इति निष्ठातस्य वत्वम् ॥

तदेव फलमाह—

यदध्यक्षेण जगतां वयमारोपितास्त्वया ।

मनोरथस्याविषयं मनोविषयमात्मनः ॥ १७ ॥

यदिति ॥ यद्यस्मात्कारणाज्जगतामध्यक्षेणाधिपेन तदा वयं मनोरथस्याविषया-

वस्वाविषयमनोचरमात्मनः स्वस्य मनोविषयं मनोदेशमौरोपिताः प्रापिताः ॥ त-
स्माद्विषयं फलमिति पूर्वेषु संबन्धः । सकलजगदन्वेष्टव्यस्य भगवतोऽपि वयम-
न्वेष्ट्या भवाम इति परमोत्कृष्टा वयमिति भावः ॥

तदेवोपपादयति—

यस्य चेतसि वर्तेथाः स तावत्कृतिनां वरः ।

किं पुनर्ब्रह्मयोनेर्यस्तव चेतसि वर्तते ॥ १८ ॥

यस्येति ॥ यस्य जनस्य चेतसि वर्तेथाः । येन स्मर्यस इत्यर्थः । स तावत्स
एव कृतिनां कृतकृत्यानां वरः श्रेष्ठः । ब्रह्मणो वेदस्य वेधसो वा योनेः कारण-
स्य । यद्वा वेदप्रमाणकस्य । तव चेतसि यां वर्तते । त्वया स्मर्यत इत्यर्थः । किं
पुनः । स कृतिनां वर इति किमु वक्तव्यमिन्यर्थः ॥

सत्यमर्चाच्च सोमाच्च परमध्यास्महे पदम् ।

अद्य तूच्चैस्तरं ताभ्यां स्मरणानुग्रहात्तव ॥ १९ ॥

सत्यमिति ॥ अर्कान्मर्याच्च सोमाच्चन्द्राच्च परमुच्चैः पदं स्थानमध्यास्महे ति-
ष्ठामः । वर्यामिति शेषः । मन्यम् ॥ “अधिशीदस्थामां कर्म” इति कर्मत्वम् ॥ अ-
द्य तु तव ॥ कर्तुः ॥ स्मरणमेवानुग्रहः प्रसादस्तस्माद्धेतोः । ताभ्यामर्कन्दृभ्यामुच्चै-
स्तरमन्युच्चं पदम् । अध्यास्महे इति संबन्धः ॥ उच्चैस्तरमिति द्रव्यप्रकर्षत्वाच्चासु-
प्रत्ययः ॥

त्वत्संभावितमात्मानं बहु मन्यामहे वयम् ।

प्रायः प्रत्ययमाधत्ते स्वगुणेषूत्तमादरः ॥ २० ॥

त्वदिति ॥ वयं त्वया संभावितं सन्कृतं त्वन्मंभावितमात्मानमात्मस्वरूपं व-
हधिकं यथा तथा मन्यामहे । तथाहि । उत्तमादरः सत्पुरुषकर्तृकः सत्कारः स्व-
गुणेषु विषये प्रायेण भूम्ना प्रत्ययं विश्वाममाधत्ते जनयति । सर्वस्यापि महाजनप-
रिग्रह एव पूज्यताहेतुरित्यर्थः ॥

या नः प्रीतिर्विरूपाक्ष त्वदनुध्यानसंभवा ।

सा किमावेद्यते तुभ्यमन्तरात्मासि देहिनाम् ॥ २१ ॥

येति ॥ हे विरूपाक्ष । त्वदनुध्यानसंभवा त्वत्कर्तृकस्मरणजन्या नोऽस्माकं या
प्रीतिः सा प्रीतिस्तुभ्यं किमावेद्यते किमर्थं निवेद्यते । तथाहि । देहिनां प्राणिना-
मन्तरात्मान्तर्धाम्यसि । सर्वसाक्षिणा त्वयास्मत्प्रीतिरनावेदितापि ज्ञायत एव य-
तस्त्वतो न बुद्धबोधनं संभवतीति भावः ॥

साक्षादृष्टोऽसि न पुनर्विद्यस्त्वां वयमजसा ।

प्रसीद कथयात्मानं न धियां पथि वर्तसे ॥ २२ ॥

साक्षादिति ॥ हे देव साक्षात्प्रत्यक्षेण दृष्टोऽसि । अजसा पुनस्तत्त्वतस्तु त्वां वयं न विद्मः । दृश्यमानस्य रूपस्यातात्त्विकत्वादिति भावः । अतः प्रसीदानुगृहाण । आत्मानं निजस्वरूपं कथय । न चाकथितं तत्सुबोधमित्याह—धियां बुद्धीनां पथि न वर्तसे । अतस्त्वयैव त्वद्रूपं कथनीयमित्यर्थः ॥

तात्त्विकं रूपं तावदास्तां न दृश्यमानमपि रूपं तत्त्वतो रूपयितुं शक्यमित्याह—

किं येन सृजसि व्यक्तमुत येन विभर्षि तत् ।

अथ विश्वस्य संहर्ता भागः कतम एष ते ॥ २३ ॥

किमिति ॥ हे देव । एष दृश्यमानस्ते भागो मूर्तिः किम् । येन भागेन व्यक्तं प्रपञ्चं सृजसि सः ॥ यत्तदोन्नित्यसंबन्धात्सर्वत्र तच्छब्दोऽध्याहार्यः ॥ उत येन भागेन तद्व्यक्तं विभर्षि पालयामि स वा । अथ यो भागस्तस्य विश्वस्य संहर्ता स वा ॥ किमादयः संदेहे ॥ कतमः । ब्रह्मविष्णुमहेश्वरेष्वयं कतमो भागस्तदुच्यतामित्यर्थः ॥

ननु हर इत्येवं निश्चयात्कथमयं संशयस्तत्राह—

अथवा सुमहत्प्रेषा प्रार्थना देव तिष्ठतु ।

चिन्तितोपस्थितास्तावच्छाधि नः करवाम किम् ॥ २४ ॥

अथवेति ॥ अथवा हे देव सुमहती । गुह्यतमत्वादतिदुर्लभेत्यर्थः । एषा प्रार्थना निजरूपनिरूपणप्रार्थना तिष्ठतु । किंतु चिन्तितेन चिन्तिता बोधस्त्रिचिन्तितोपस्थितास्तावच्छाध्याज्ञापय किं करवाम ॥ प्रार्थनायां लोढ ॥ अलमप्रस्तुतेन प्रस्तुते तावन्निबुद्धेत्यर्थः ॥

अथ मौलिगतस्येन्दोर्विशदैर्दशनांशुभिः ।

उपचिन्वन्प्रभां तन्वीं प्रत्याह परमेश्वरः ॥ २५ ॥

अथेति ॥ अथ परमेश्वरो मौलिगतस्येन्दोस्तन्वीमल्पाम् । कलामात्रत्वादिति भावः । प्रभां कान्तिं विशदैः शुभ्रैर्दशनांशुभिरुपचिन्वन्वर्धयन्प्रत्याह । प्रत्युवाचेत्यर्थः ॥

विदितं वो यथा स्वार्था न मे काश्चित्प्रवृत्तयः ।

ननु मूर्तिभिरष्टाभिरित्थंभूतोऽस्मि सूचितः ॥ २६ ॥

विदितमिति ॥ हे मुनयः काश्चिदपि मे प्रवृत्तयो व्यापाराः स्वार्था न भवन्ति यथा तथा वो युष्माकं विदितम् ॥ वाक्यार्थः कर्मबुद्धयर्थत्वाद्वर्तमाने क्तः ।

तथोक्तत्पट्टी ॥ प्रवृत्तिपारार्थे प्रमाणमाह—अष्टाभिर्मूर्तिभिरिस्त्वेभूत इयं प्रकारं परार्थप्रवृत्तिरूपं प्राप्तः ॥ “ भू. प्राप्तौ ” इति धातोः कर्तरि क्तः ॥ सूचितो ज्ञापितोऽस्मि । मत्स्वमूर्तिचेष्टया स्वपारार्थमनुमेयमित्यर्थः ॥

सोऽहं तृष्णातुरैर्वृष्टिं विद्युत्वानिव चातकैः ।

अरिविप्रकृतैर्देवैः प्रसूतिं प्रति याचितः ॥ २७ ॥

सोऽहमिति ॥ स परार्थवृत्तिरहं तृष्णातुरैश्चातकैर्वृष्टिं विद्युत्वान्मेघ इवारिविप्रकृतैः शत्रुपीडितैर्देवैः प्रसूतिं पुत्रोत्पादनं प्रति याचितः ॥ याचतेर्दुहादित्वादप्रधाने कर्मणि क्तः ॥

अत आहर्तुमिच्छामि पार्वतीमात्मजन्मने ।

उत्पत्तये हविर्भोक्तुर्यजमान इवारणिम् ॥ २८ ॥

अत इति ॥ अतः सुरप्रार्थितत्वाद्धेतोरात्मजन्मने पुत्राय । पुत्रमुत्पादयितुमित्यर्थः ॥ “ क्रियार्थोपपदस्य—” इत्यादिना चतुर्थी ॥ पार्वतीं यजमानो यष्टा ॥ “ पूज्यजोः शानन् ” इति शानन्प्रत्ययः ॥ हविर्भोक्तुरग्रेरुत्पत्तयेऽरणिमग्निमन्यनदारुविशेषमिव ॥ “ निर्मन्थ्यदारुणि त्वरणिर्द्वयोः ” इत्यमरः ॥ आहर्तुं संग्रहीतुमिच्छामि ॥

तामस्मदर्थे युष्माभिर्याचितव्यो हिमालयः ।

विक्रियायै न कल्पन्ते संबन्धाः सवनुष्ठिताः ॥ २९ ॥

तामिति ॥ अस्मदर्थेऽस्मत्प्रयोजने निमित्ते साति युष्माभिस्तां पार्वतीं हिमालयो हिमवान्यप्रचितव्यः ॥ याचेर्दुहादित्वादप्रधाने कर्मणि तव्यप्रत्ययः ॥ आवश्यकं चैतदित्याह—सद्भिः सत्पुरुषैरनुष्ठिताः संघटिताः संबन्धा यौनादयो विक्रियायै वैकल्योत्पादनाय न कल्पन्ते न पर्याप्तवन्ति । न समर्था इत्यर्थः ॥ अलमर्थयोगाच्चतुर्थी ॥

न चाहं लौल्यात्स्त्रियमिच्छामि किंतु देवोपकाराय । यथेवं निखिलदेवेषु विद्यमानेषु हिमगिरेः शिलाभूतस्य कन्यापरिणयेच्छा कथमित्युक्ते स एव मे श्लाघ्यसंबन्धोऽब्रह्मवान्हिमवानित्याह—

उन्नतेन स्थितिमता धुरमुद्वहता भुवः ।

तेन योजितसंबन्धं वित्तं मामप्यवञ्चितम् ॥ ३० ॥

उन्नतेनेति ॥ उन्नतेन प्राशुना प्रसिद्धेन च स्थितिमता प्रतिष्ठावता भुवो धुरं

भारद्वज्ज्वा । निर्वाहकेनेत्यर्थः । तेन हिमवता योजितः संबन्धितः संबन्धो यौनसंबन्धो
यस्य तं मामप्यवधितमव्यामोहितं विच जानीत ॥ “विद्वद्भाने” इति धातोर्लोड् ॥

तर्हि स किं वाच्य इत्याशङ्क्याह—

एवं वाच्यः स कन्यार्थमिति वो नोपदिश्यते ।

भवत्प्रणीतमाचारमामनन्ति हि साधवः ॥ ३१ ॥

एवमिति ॥ कन्यार्थं कन्याप्रदानाय स हिमवतानेवं वाच्य इति वो युष्यभ्यं
नोपदिश्यते । कुतः । हि यस्मान्साधवो विद्वान्मो भवद्भिः प्रणीतं स्मृतिरूपेण नि-
बद्धमाचारमामनन्त्युपदिशन्ति । न हि स्वयमुपदेष्टारः परोपदेशमपेक्षन्त इत्यर्थः ॥

आर्याप्यरुन्धती तत्र व्यापारं कर्तुमर्हति ।

प्रायेणैवंविधे कार्ये पुरंध्रीणां प्रगल्भता ॥ ३२ ॥

आर्येति ॥ आर्या पूज्यारुन्धत्यपि तत्र विवाहकृत्ये व्यापारं साहाय्यं कर्तुमर्ह-
ति । तथाहि । प्रायेण प्राचुर्येणैवंविधे कार्ये विवाहादिकार्ये । दुर्घट इत्यर्थः ।
पुरंध्रीणां कुटुम्बिनीनाम् ॥ “स्यात्तु कुटुम्बिनी पुरंध्रिः” इत्यमरः ॥ प्रगल्भता
चातुर्यम् । स्त्रीप्रधानेषु कृत्येषु स्त्रीणामेव घटनापाटवमिति भावः ॥

तत्प्रयातौषधिप्रस्थं सिद्धये हिमवत्पुरम् ।

महाकोशीप्रपातेऽस्मिन्संगमः पुनरेव नः ॥ ३३ ॥

तदिति ॥ तत्तस्मात्कारणादोषधिप्रस्थं नाम हिमवत्पुरं हिमवत्तगरं सिद्धये
कार्यसिद्धयर्थं प्रयात गच्छत । अस्मिन्पुरोवर्तिनि महाकोशी नाम तत्रत्या काचि-
ज्जदी तस्याः प्रपाते भृगावेव । सा नदी यत्र पतति तस्मात्तत्प्रस्थः ॥ “प्रपातस्त्व-
तदो भृगुः” इत्यमरः ॥ नोऽस्माकं पुनः संगमः । अस्त्विति शेषः । भवत्समागमं
प्रतिपालयन्नर्हामहेव निवत्स्यामीत्यर्थः ॥

तस्मिन्संयमिनामाद्ये जाते परिणयोन्मुखे ।

जहुः परिग्रहव्रीडां प्राजापत्यास्तपस्विनः ॥ ३४ ॥

तस्मिन्निति ॥ संयमिनां योगिनामाद्ये तस्मिन्नीश्वरे परिणयोन्मुखे विवाहोः
त्सुके जाते सति प्रजापतेरिमे प्राजापत्याः । ब्रह्मपुत्रा इत्यर्थः । तपस्विनो मुनय-
परिग्रहैः पत्नीभिर्व्रीडाम् । गार्हस्थ्यनिमित्तामित्यर्थः ॥ “पत्नीपरिजनादानमूलश्रा-
पाः परिग्रहाः” इत्यमरः ॥ जहुस्तस्यजुः ॥ जहातेर्लिटि रूपम् ॥ न हि समानयुज-
दोषेषु व्रीडागमोऽस्तीति भावः ॥

ततः परममित्युक्ता प्रतस्ये मुनिमण्डलम् ।

भगवानपि संप्राप्तः प्रथमोद्दिष्टमास्पदम् ॥ ३५ ॥

तत इति ॥ ततोऽनन्तरं मुनिमण्डलं मुनिसमूहः परममित्युक्ता ओमित्युक्ता । अनुमन्येत्यर्थः ॥ अव्ययमेतत् ॥ “ओमेवं परमं मतम्” इत्यमरः ॥ प्रतस्ये । भगवानीश्वरोऽपि प्रथमोद्दिष्टं पूर्वसंकेतितमास्पदं स्थानं महाकोशीप्रपातं संप्राप्तः ॥

ते चाकाशमसिद्धयाममुत्पत्य परमर्षयः ।

आसेदुरोषधिप्रस्थं मनसा समरंहसः ॥ ३६ ॥

त इति ॥ मनसा समरंहसो मनस्तुल्यवेगास्ते परमर्षयश्च ॥ पूर्वश्लोकोक्तेश्वरममुच्चयार्थश्चकारः ॥ असिद्धयाम् नीलमाकाशं खं प्रत्युत्पत्सौषधिप्रस्थं हिमवत्पुरमासेदुः । मद्यः प्रापुरित्यर्थः ॥

इतः परं दशाभिः श्लोकैरुषधिप्रस्थमेव वर्णयति—

अलकामतिबाह्यैर्व वसतिं वसुसंपदाम् ।

स्वर्गाभिष्यन्दवमनं कृत्वोपनिवेशितम् ॥ ३७ ॥

अलकामिति ॥ वसुसंपदां धनसमृद्धीनां वसतिं स्थानमलकां कुबेरनगरीमतिबाह्य । परिच्छेद्यति यावत् । उपनिवेशितमिव स्थितम् । तथा स्वर्गस्याभिष्यन्दोऽतिरेकः । अतिरिक्तजन इति यावत् । तस्य वमनं निःसारणं कृत्वोपनिवेशितमिव स्थितम् ॥ उभयत्रापि कौटिल्यः—“भूतपूर्वमभूतपूर्वं वा जनपदं परदेशापवाहेन स्वदेशाभिष्यन्दवमनं वा निवेशयेत्” इति ॥ अलकामरावस्यतिशयितसमृद्धिकामित्यर्थः ॥

गङ्गास्रोतःपरिक्षिप्तं वप्रान्तर्ज्वलितौषधि ।

वृहन्मणिशिलासालं गुप्तावपि मनोहरम् ॥ ३८ ॥

गङ्गेति ॥ गङ्गायाः स्रोतोभिः प्रवाहैः परिक्षिप्तं परिर्वेष्टितम् । तैरेव सपरिस्त्वमित्यर्थः । वप्रश्चयः । प्राकारचैर्त्सर्माति यावत् ॥ “स्याच्चयो वप्रमस्त्रियाम्” इत्यमरः ॥ तस्यान्तर्मध्ये ज्वलिताः प्रकाशमाना ओषधयो यस्य तत्तथोक्तम् । ज्वलितौषधित्वाद्वात्रिषु संचारिणां दीपानिरपेक्षमित्यर्थः । वृहद्गुप्तो मणिशिलानां मणिक्क्यानां सालः प्राकारो यस्य तत्तथोक्तम् ॥ “प्राकारो वरणः सालः” इत्यमरः ॥ अतएव गुप्तावपि संवरणेऽपि मनोहरम् । अर्द्धात्रमदुर्गसंवरणमिति भावः ॥

जितसिंहभया नागा यत्राश्वा बिलयोनयः ।

यक्षाः किंपुरुषाः पौरा योषितो वनदेवताः ॥ ३९ ॥

१ प्रमाणम्. २ आश्रमम्. ३ मद्य. ४ इव. ५ विनिवेशितम्. ६ स्वर्गादपि.

जितेति ॥ यत्र पुरे नागा गजा जितं सिंहैर्भ्यो भवं यैस्ते तथोक्ताः । सिंहा-
धिकबला इत्यर्थः ॥ नाथस्तु “पदं तुषारस्रुतिर्धातुरक्तम्” (१ । ६) इत्येवद्विरो-
धमयात् “वीतवीतभयाः” इति पपाठ । तथा न भेतव्यं तत्र वनगजानां सिंहव-
त्ताभिधानात् । अत्र लोषधिप्रस्वगजानां हिमवन्महिम्ना मिहातिरेकसंभवेनाविरो-
धादिति । “वीतवीतभयाः” इति पाठे वीतं विगतं वीतात्पादाकुशकर्मभ्यां भवं
येषां ते तथोक्ताः । स्वभार्यावनीता इत्यर्थः ॥ “पादकर्म युतं प्रोक्तं यातमकुशवा-
रणम् । उभयं वीतमाग्यातम्” इति यादवः ॥ अम्भा विलयोनयो विलसंभवाः ।
अन्यत्र तु न तथेति वाच्यम् । उक्तं च—“अमृताद्वाप्पतो वदेवेदेभ्योऽण्हाच्च
गर्भतः । साम्नो हयानामुत्पत्तः समथा परिकीर्तिता” इति ॥ यक्षाः प्रसिद्धाः किं-
पुरुषाः किनराश्च पीराः पुरजनाः । वनदेवता एव योषितः । ननु मानुष्य इत्यर्थः ॥

शिखरासक्तमेधानां व्यज्यन्ते यत्र वेदमनाम् ।

अनुगार्जितसंदिग्धाः करणैर्मुरजस्वनाः ॥ ४० ॥

शिखरेति ॥ यत्र पुरं शिखरेष्वामक्ता मेघा येषां तेषां वेदमनां संबन्धिनः ।
अनुगार्जितानि प्रतिगार्जितानि तैः संदिग्धा मुरजस्वनाः करणैस्तालव्यवस्थापकै-
स्ताडनविशेषैः । तदुक्तं राजकंदर्पेण—“नृत्यवादित्रगीतानां प्रयोगवशमेदिना-
य । संस्थानं ताडनं रोधः करणानि प्रचक्षते” इति ॥ व्यज्यन्ते स्फुटीक्रियन्ते ॥

यत्र कल्पद्रुमेरेव विलोलविटपांशुकैः ।

गृह्यन्त्रपताकाश्रीरपौरादरनिर्मिता ॥ ४१ ॥

यत्रेति ॥ यत्र नगरे विलोलानि चञ्चलानि विटपेष्वंशुकानि येषां तैः कल्प-
द्रुमेरेवापौरादरेण पौरादरं विनैव निर्मिता । अयत्नामिद्वेत्यर्थः । गृहेषु यानि य-
न्त्राण्याधारदारुणां तेषु पताकास्तामां श्रीः संभवतीति शेषः । तत्र लम्बाम्बराः
कल्पतरव एव व्रजयन्तीति संभाव्यन्त इत्यर्थः ॥

यत्र स्फटिकहर्म्येषु नक्तमापानभूमिषु ।

ज्योतिषां प्रतिबिम्बानि प्राप्नुवन्त्युपहारताम् ॥ ४२ ॥

यत्रेति ॥ यत्र पुरे नक्तं रात्रौ स्फटिकहर्म्येष्वपापानभूमिषु पानगोष्ठीप्रदेशेषु
ज्योतिषां नक्षत्राणां प्रतिबिम्बान्युपहारतां पुष्पोपहारत्वं मौक्तिकोपहारत्वं वा प्रा-
प्नुवन्ति ॥

यत्रौषधिप्रकाशेन नक्तं वर्जितसंचराः ।

अनभिज्ञास्तमित्वाणां दुर्विनेष्वभिसारिकाः ॥ ४३ ॥

यन्नेति ॥ यत्र पुरे दुर्दिनेषु मेघाच्छन्नदिवसेषु नक्तयोषधीनां तृणज्योतिषां प्रकाशेन संचरन्त एभिरिति संचराः पन्थानः ॥ “गोचरसंचर-” इत्यादिना घमल्लयान्तो निपातः ॥ दर्शितसंचराः प्रकाशितमार्गा अभिसारिकाः कान्तार्थि-
न्यः ॥ “कान्तार्थिनी तु या याति संकेतं साभिसारिका ” इत्यमरः ॥ तमिस्राणां तमसाम् ॥ कृद्योगात्कर्मणि षष्ठी ॥ अनभिज्ञाः । तमांसि नाभिजानन्तीत्यर्थः ॥

यौवनान्तं वयो यस्मिन्नान्तकः कुसुमायुधात् ।

रतिस्वेदसमुत्पन्ना निद्रा संज्ञाविपर्ययः ॥ ४४ ॥

यौवनान्तमिति ॥ यस्मिन्पुरे वयो यौवनान्तं यौवनावधिकम् । सर्वेऽप्य-
जरा इत्यर्थः । तथा कुसुमायुधात्कामात् । अन्य इति शेषः । अन्तको मृत्युर्न ।
अस्तीति शेषः । विरहिणां तादृग्दुःखोत्पादकत्वादन्तकत्वोपचारः । कामं विना
मृत्युर्नास्तीत्यर्थः । अतएव तत्कार्यभूतमरणाभाव इत्याशयेनाह—रतीति ॥ रति-
स्वेदसमुत्पन्ना निद्रा मुक्तिरेव संज्ञाविपर्ययश्चेतनापगमः । न तु दीर्घनिद्रारूप इत्यर्थः ।
अत्रत्याः सर्वेऽजरामरा इति श्लोकतात्पर्यार्थः । अन्तयत्यन्तं करोतीत्यन्तकः ॥
अन्तयतेस्तत्करोतीति प्यन्ताद्यत्प्रत्ययः ॥

भ्रूभेदिभिः सकम्पोष्ठैर्ललिताङ्गुलितर्जनैः ।

यत्र कोपैः कृताः स्त्रीणामप्रसादार्थिनः प्रियाः ॥ ४५ ॥

भ्रूभेदिभिरिति ॥ यत्र पुरे प्रिया युवानो भ्रूभेदिभिर्भ्रूभङ्गवद्भिः सकम्पा
ओष्ठा येषु तैर्ललितान्यङ्गुलितर्जनानि येषु तैः स्त्रीणां कोपैर्मनारूपैराप्रसादार्थिन
आप्रसादं प्रसादपर्यन्तमर्थिनो याचकाः कृताः । न तु शत्रुकोपैरिति भावः ॥

संतानकतरुच्छायासुप्तविद्याधराध्वगम् ।

यस्य चोपवनं बाह्यं गन्धवद्गन्धमादनम् ॥ ४६ ॥

संतानकेति ॥ किंचेति चार्थः । संतानकतरुच्छायासु मुप्ता विद्याधरा देव-
ताविशेषास्त एवाध्वगा यस्मिन्स्तथोक्तं गन्धवद्गन्धादयं गन्धमादनं नाम गिरि-
र्यस्य पुरस्य बहिर्भवं बाह्यमुपवनमारामः ॥ संतानकतरुच्छायेत्यत्र पूर्वपदार्थबाहु-
ल्यसंभवेऽपि “शलभच्छायम्” “इक्षुच्छायम्” इतिवत्समर्थच्छायानिष्पत्तेस्तदपे-
क्षाभावात् “छाया बाहुल्ये” इति नपुंसकत्वं नास्तीत्यनुसंधेयम् ॥ अत्र “गन्धव-
द्गन्धमादनम्” इत्यागन्तुकः पाठः । प्राचीनपाठस्तु “सुगन्धिगन्धमादनः”
इति पुंलिङ्गान्तः । अतएव क्षीरस्वामिना “गन्धमादनमन्ये च” इत्यत्र गन्धेन

१ सभृताना. २ सुगन्धि गन्धमादनम्

मादयतीति गन्धमादन इति व्याख्याय प्रयोगे च पुल्लिङ्गता दृश्यते इत्याक्षये-
नोक्तं “सुगन्धिर्मन्धमादनः” इति कालिदास इति ।

अथ ते मुनयो दिव्याः प्रेक्ष्य हैमवतं पुरम् ।

स्वर्गाभिसंधिसुकृतं वञ्चनामिव मेनिरे ॥ ४७ ॥

अथेति ॥ अथ ते दिवि भवा दिव्या मुनयो हिमवत इदं हैमवतं पुरं प्रेक्ष्य
स्वर्गाभिसंधिना स्वर्गोद्देशेन यत्सुकृतं ज्योतिष्टोमाद्यनुष्ठानं तत्स्वर्गाभिसंधिसुकृतं
वञ्चनां प्रतारणामिव मेनिरे । हिमवन्नगरमवेक्ष्य स्वर्गस्य पुण्यफलत्वं वदता वेदेन
वयं विप्रलब्धा इत्यर्थः । स्वर्गादतिरमणीयमिति भावः ॥

ते सद्यनि गिरेर्वेगादुन्मुखद्वाःस्थवीक्षिताः ।

अवतेरुर्जटाभार्गैर्लिखितानलनिश्चलैः ॥ ४८ ॥

त इति ॥ लिखितानलनिश्चलैः । चित्रगतज्वलननिष्पन्दैरिति वेगप्रकर्षो-
क्तिः । जटाभार्गरूपलक्षितास्ते मुनयः । द्वारि तिष्ठन्तीति द्वाःस्था द्वारपालकाः ॥
“प्रतीहारे द्वारपालद्वाःस्थद्वाःस्थितदर्शकाः” इत्यमरः ॥ उन्मुखैर्द्वैर्मुखैर्द्वाःस्थै-
र्वीक्षिताः सन्तः । न तु विनिवारिता इत्यर्थः । गिरेर्हिमवतः सद्यनि वेगादवते-
रुखनीर्णवन्तः ॥

गगनादवतीर्णा सा यथावृद्धपुरःसरा ।

तोयान्तर्भास्करालीव रेजे मुनिपरंपरा ॥ ४९ ॥

गगनादिति ॥ गगनादवतीर्णावरूढा यथावृद्धं वृद्धानुक्रमेण स्थिताः पुरः-
सरा अग्रेसरा यस्यां सा तथोक्ता ॥ अनुपसर्जनाधिकारान्न डीप ॥ सा मुनिप-
रंपरा मुनिपङ्क्तिस्तोयान्तस्तोयाम्यन्तरे भास्कराली प्रतिबिम्बितार्कपङ्क्तिरिव
रेजे । एतेन मुनीनां तेजस्वित्वेऽपि सुखसंदर्शनं सूचयति । भास्कराणां भूयि-
ष्ठत्वसंभावनार्थं तोयान्तरित्युक्तम् । अतएव बहुन्वसिद्धिश्च ॥

तानर्घ्यानर्घ्यमादाय दूरात्प्रत्युद्ययौ गिरिः ।

नमयन्सारगुरुभिः पादन्यासैर्वसुंधराम् ॥ ५० ॥

तानिति ॥ गिरिर्हिमवानर्घ्यमर्घार्थं जलमादाय सारगुरुभिरन्तःसारदुर्भरैः
पादन्यासैर्वसुंधरां नमयन्नमः प्रापयन् । अर्घ्यमर्हन्तीत्यर्घ्यान्पूज्यान् ॥ दण्डादित्वा-
द्यप्रत्ययः ॥ तान्मुनीन्द्रात्प्रत्युद्ययौ ॥

संगति हिमवन्तमेव जंगमस्त्वावरूपद्वयसाधारणैर्विशेषणैर्विशिनष्टि—

धातुताम्राधरः प्रांशुर्देवदारुवृहद्भुजः ।

प्रकृत्यैव शिलोरस्कः सुव्यक्तो हिमवानिति ॥ ५१ ॥

धात्विति ॥ धातुवत्ताम्रोऽधरो यस्य स तथोक्तः । अन्यत्र धातुरेव ताम्रोऽधरो यस्य । प्रांशुन्नतः । उभयत्रापि समानम् । देवदारुवृहन्तो भुजौ यस्य स तथोक्तः । देवदारु एव वृहन्तो भुजौ यस्येत्यन्यत्र । प्रकृत्या स्वभावेनैव शिलावदुरो यस्य स शिलोरस्कः । शिलैवेत्यन्यत्र ॥ “ उरःप्रभृतिभ्यः कण ” इति कण ॥ अतो हिमवानिति सुव्यक्तः ॥ वर्तमाने क्तः ॥ मन्त्यं स एवायं हिमवानिति तद्धर्मप्रत्याभज्ञानादवधारित इत्यर्थः ॥

विधिप्रयुक्तसत्कारैः स्वयं मार्गस्य दर्शकः ।

स तैराक्रमयामास शुद्धान्तं शुद्धकर्मभिः ॥ ५२ ॥

विधीति ॥ स हिमवान्निर्वाधना शास्त्रेण प्रयुक्तसत्कारैः कृतार्चनैः शुद्धकर्मभिरदुष्टचरितैः । शुद्धान्तप्रवेशाद्वैरित्यर्थः । तैर्मूर्तिभिः स्वयं मार्गस्य दर्शयतीति दर्शको दर्शयिता मन ॥ पठ्यतेऽर्प्यन्तादणप्रत्ययः ॥ शुद्धान्तमन्तःपुरमाक्रमयामास । प्रवेशयामास इत्यर्थः ॥ अत्र कर्मग्न्यर्थत्वात् “ गातवृद्धि- ” इत्यादिना तैरित्यस्य न कर्मत्वम् ॥

तत्र वेत्रासनासीनान्कृतासनपरिग्रहः ।

इत्युवाचेश्वरान्वाचं प्राञ्जलिभूधरेश्वरः ॥ ५३ ॥

तत्रेति ॥ वेत्रं लताविशेषः । तत्र शुद्धान्तं वेत्रामनासीनान्वेत्रमर्यावष्टरोपविष्टानीश्वरान्प्रभून्मुनीन्भूधरेश्वरो हिमवान्कृतासनपरिग्रहः । उपविष्टः सन्नित्यर्थः । प्राञ्जलिः कृताञ्जलिः मन । इत्येवं वाचमुवाच ॥

अपमेघोदयं वर्षमदृष्टकुसुमं फलम् ।

अतर्कितोपपन्नं वो दर्शनं प्रतिभाति मे ॥ ५४ ॥

अपेति ॥ अतर्कितोपपन्नमविचारितमेवोपगतम् । अत्यन्तासंभावितमित्यर्थः । वो युष्माकं दर्शनमपमेघोदयं वर्षमनभ्रा दृष्टस्तथादृष्टं कुसुमं यस्य तत्तथोक्तं फलं च तन्मे प्रतिभाति । अतिदुर्लभलाभः संवृत्त इत्यर्थः ॥ अत्र मेघोदयकुसुमरूपकारणयोरभावेऽपि वर्षफलरूपकार्ययोरुदयाभिधानाद्विभावना । मुनिदर्शनस्य विशिष्टवृत्तित्वेन च रूपणादृपकालंकारश्चेत्युभयोः संस्पृष्टः ॥

मूढं बुद्धमिवात्मानं हैमीभूतमिवायसम् ।

भूमेर्दिवमिवारूढं मन्ये भवदनुग्रहात् ॥ ५५ ॥

मूढमिति ॥ भवदनुग्रहादान्मानं मां मूढं बुद्धिं विनाकृतं बुद्धमिव मूढो भू-
ता यो बुद्धर्वास्तमिव ॥ कर्तारि क्तः ॥ आयसमयोविकारं हैमीभूतम् । आयसत्वं
विहाय सौवर्णत्वं प्राप्तमिवेत्यर्थः । भूमेर्भूलोकादिवं स्वर्गमारूढमिव मन्ये । ज्ञान-
रूपस्थानान्यथ मे परमुत्कृष्यन्त उत भावः ॥

अद्यप्रभृति श्रूतानामधिगम्योऽस्मि शुद्धये ।

यदध्यासितमर्हद्विस्तद्धि तीर्थं प्रचक्षते ॥ ५६ ॥

अथेति ॥ अद्यप्रभृतीन् आरभ्य श्रूतानां प्राणिनां शुद्धयेऽधिगम्योऽस्मि । शु-
द्धयर्थिनां तीर्थभूतोऽस्मीत्यर्थः । भवदागमनार्दानि शेषः । हि यस्मात् । यदर्हद्विस्त-
द्विद्विस्तार्यामनमार्थाष्टनम् । जुष्टार्था यावत् । तत्तीर्थं प्रचक्षते ॥ “ निपानागम-
योस्तीर्थमृषजुष्टजलं गुणं ” इत्यमरः ॥

अवैमि पूतमात्मानं द्वयेनैव द्विजोत्तमाः ।

मूर्ध्नि गङ्गाप्रपातेन धौतपादाम्भसा च वः ॥ ५७ ॥

अवैमीति ॥ हे द्विजोत्तमाः । आत्मानं मां द्वयेनैव पूतं शुद्धमवैस्यन्नगच्छामि ।
केन द्वयेन । मूर्ध्नि गङ्गाप्रपातेन मन्दार्कनीपातेन वा युष्माकं धौतयाः क्षालित-
योः पादयोरम्भसा च ॥ गङ्गाजलवन्पादाम्भसः पावनत्वमर्थापस्यं गम्यते । तच्च
“ प्रस्तुताप्रस्तुतयोः ” उत दीपकालंकारः । “ प्रियः प्रियतराख्यानम् ” इति
लक्षणात्प्रियोऽलंकार उत कोचत् ॥

जंगमं प्रैष्यभावे वः स्थावरं चरणाङ्कितम् ।

विभक्तानुग्रहं मन्ये द्विरूपमपि मे वपुः ॥ ५८ ॥

जंगममिति ॥ हे मुनयः । द्विरूपं जंगमस्थावरात्मकत्वाद्विप्रकारकमपि मे
वर्षुविभक्तानुग्रहं विभज्य कृतप्रसादं मन्ये । कुतः । जंगमं वपुर्वो युष्माकं प्रैष्य-
भावे कैकर्ये । स्थितार्था शेषः ॥ “ प्रादृहोहोदृष्ट्येष्वेषु वृद्धिर्वक्तव्या ” इति वृ-
द्धिः ॥ “ नियोज्यार्किकरप्रैष्यभुजिप्यपरिचाराः ” इत्यमरः ॥ स्थावरं वपुश्चर-
णाङ्कितम् । अयमेव हि महाननुग्रहो दासजनस्य यत्कर्मसु नियोजनं मूर्धनि पा-
दव्यासथेति तात्पर्यार्थः ॥

भवत्संभावनोत्थाय परितोषाय मूर्च्छते ।

अपि व्यासदिगन्तानि नाहानि प्रभवन्ति मे ॥ ५९ ॥

भवदिति ॥ व्यासादिगन्ता येस्तानि व्यासदिगन्तानि । महान्तस्पीत्यर्थः । मे ममाहानि भवत्संभावनोत्थाय युष्मदनुग्रहजन्याय मूर्च्छते व्यामुवते परितोषाय न प्रभवन्ति न पर्याप्नुवन्ति ॥ अलमर्थयोगाश्चतुर्थो ॥ यथा महत्स्वपि मन्त्रात्रेषु न माति तथा मे हर्षो वर्धत इत्यर्थः ॥

न केवलं दरीसंस्थं भास्वतां दर्शनेन वः ।

अन्तर्गतमपास्तं मे रजसोऽपि परं तमः ॥ ६० ॥

नेति ॥ भास्वतां तेजस्विनां विवस्वतां च वो युष्माकं दर्शनेन केवलं दरीसंस्थं गुहागतं तमो ध्वान्तरूपमेव नापास्तम् । किंतु मेऽन्तर्गतमन्तरात्मगतं रजसो रजो-गुणात्परमनन्तरं तमोऽज्ञानरूपमप्यपास्तम् । रजस्तु पादन्यासैरेवापास्तमिति भावः ॥ प्रसिद्धैर्भास्विर्द्रव्याणां तमोऽपास्त एभिस्त्वान्तरमपीति व्यतिरेको व्यज्यते ॥

कर्तव्यं वो न पश्यामि स्याच्चैत्किं नोपपद्यते ।

मन्ये मत्पावनायैव प्रस्थानं भवतार्मिह ॥ ६१ ॥

कर्तव्यमिति ॥ कर्तव्यं कार्यं वो युष्माकं न पश्यामि । निस्पृहत्वादिति भावः । अथ स्याच्चैद्विद्येत यदि किं नोपपद्यते किं नाम न संभवति । सर्वं सुलभमेवेत्यर्थः । अथवा किमत्र प्रयोजनाचिन्तयत्याह—मत्पावनाय मच्छोभनायैव भवता-र्मिह विषये प्रस्थानम् । इमं देशमुद्दिश्येदं प्रयाणमियर्थः । मन्ये तर्कयामि ॥

तथापि तावत्कर्त्स्निमश्चिदाज्ञां मे दातुमर्हथ ।

विनियोगप्रसादा हि किंकराः प्रभविष्णुषु ॥ ६२ ॥

तथापीति ॥ तथापि भवतां निस्पृहत्वेऽपि कर्त्स्निमश्चित् । कर्मणीति शेषः । आहामिदं कुर्वित्वादेशं तावदिदानीं मे ममं दातुमर्हथ । मदनुग्रहबुद्ध्येति भावः । हि यस्मात्किंकरा भूत्वाः । प्रभवन्तीति प्रभविष्णुषु प्रभुषु विषये ॥ “ भुवश्च ” इतीप्सुचप्रत्ययः ॥ विशेषेण नियोगो विनियोगः प्रेषणमेव प्रसादोऽनुग्रहो येषां ते तथोक्ताः । अन्यथा स्वस्वामिभावो निष्फल इति भावः ॥

एते वयममी दाराः कन्येयं कुलजीवितम् ।

भूत येनात्र वः कार्यमनास्था बाह्यवस्तुषु ॥ ६३ ॥

एत इति ॥ किं बहुना । एते वयममी दारा इयं कुलस्थ जीवितं प्राणभूता ।

परममेवास्पदमित्यर्थः । कन्या । अत्रैषां मध्ये येन जनेन चः कार्यं प्रयोजनं द्रुत ।
तस्मिन् शेषः । येन सोऽपि दीयत इति भावः ॥ रत्नहिरण्यदिकं तु न मे गण्य-
मित्याह—बाह्यवस्तुषु कनकरत्नादिष्वनास्थानादरः ॥ प्रसज्यप्रतिषेधेऽपि नञ्स-
मास इष्यते ॥ अद्वयं न किञ्चिदस्तीति भावः ॥

इत्थूचिवास्तमेवार्थं गुह्यामुखविसर्पिणा ।

द्विरिव प्रतिशब्देन व्याजहार हिमालयः ॥ ६४ ॥

इतीति ॥ इत्थूचिवानुक्तवान् ॥ वचः कस्यप्रत्ययः ॥ हिमालयो हिमवान्गु-
हानां मुखेषु विवरं विसर्पतीति तथाक्तेन प्रतिशब्देन तमेव पूर्वोक्तमेवार्थं द्विदि-
वारम् ॥ “ द्वित्रिचतुर्भ्यः सुच ” इति मुचप्रत्ययः ॥ व्याजहार वभाषे ॥

अथाङ्गिरसमग्रण्यमुदाहरणवस्तुषु ।

ऋषयो नोदयामासुः प्रत्युवाच स भूधरम् ॥ ६५ ॥

अथेति ॥ अथानन्तरमृषय उदाहरणानि कथाप्रसङ्गास्त एव वस्तून्यथास्ते-
ष्वग्रं नयतीत्यग्रणीस्तमग्रण्यं प्रगल्भम् ॥ “ सत्सूद्विप—” इत्यादिना क्विप् । “ अ-
ग्रग्रामाभ्यां नयनेरिति वक्तव्यम् ” इति णत्वम् ॥ आङ्गिरसं नामपि नोदयामा-
सुः प्रतिवक्तुं प्रेरयामासुः । सोऽङ्गिरा भूधरं हिमवन्तं प्रत्युवाच ॥

उपपन्नमिदं सर्वमतः परमपि त्वयि ।

मनसः शिखराणां च सदृशी ते समुन्नतिः ॥ ६६ ॥

उपपन्नमिति ॥ इदम् “ एते वयमपी दाराः ” (६ । ६३) इत्याद्युक्तं सर्व-
मतः परमतोऽधिककर्मा लघ्युपपन्नं युज्यते । तथाहि । ते मनसः शिखराणां च
समुन्नतिः सदृशी । शिखराणां च मनो महोन्नतमित्यर्थः । किं नाम दुष्करमुन्नत-
चिन्तानामिति भावः ॥ प्रस्तुताप्रस्तुतयोर्मनःशिखरयोरौपम्यस्य गम्यत्वाद्दीप-
कालंकारः ॥

स्थाने त्वां स्थावरात्मानं विष्णुमाहुस्तथाहि ते ।

चराचराणां भूतानां कुक्षिराधारतां गतः ॥ ६७ ॥

स्थान इति ॥ त्वां स्थावरात्मानं स्थावररूपिणं विष्णुमाहुः । “ स्थावराणां
हिमालयः ” इति गीतावचनात् । स्थाने युक्तम् ॥ युक्तार्थेऽव्ययमेतत् ॥ “ युक्ते द्वे
सामंते स्थाने ” इत्यमरः ॥ तथाहि । ते तव कुक्षिशराचराणां जंगमस्थावररूपिणां
भूतानां पृथिव्यादीनामाधारतां गतः । तवेव विष्णोः कुक्षिरेवंभूत इति भावः ॥

गमधास्यत्कथं नागो मृणालमृदुभिः फणैः ।

आ रसातलमूलात्त्वमवालम्बिष्यथा न चेत् ॥ ६८ ॥

गामिति ॥ नागः शेषाहिर्मृणालमृदुभिर्विसर्गमलैः फणैर्गा भुवं कथमधास्य-
द्धारयेत् । त्वमा रसातलमूलात्पातालपर्यन्तम् ॥ विकल्पादसमासः ॥ नावालम्बिष्य-
थाश्चेत्पादैर्नावलम्बेथा यदि । त्वदवलम्बनादेव भुजगराजोऽपि भुवं विभर्तीत्य-
र्थः ॥ अत्र क्रियातिपत्त्यभावाद्बृहत्प्रयोगश्चिन्त्यः ॥

अच्छिन्नामलसंतानाः समुद्रोर्म्यनिवारिताः ।

पुनन्ति लोकान्पुण्यत्वात्कीर्तयः सरितश्च ते ॥ ६९ ॥

अच्छिन्नेति ॥ अच्छिन्ना अर्वाच्छिन्ना अमलाश्च संतानाः प्रवन्धाः प्रवाहाश्च या-
मां तास्तथोक्ताः समुद्रोर्मिभिरानवारिताः । पारगमनादन्तःप्रवेशाच्चेति भावः । ते तव
कीर्तयः सरितश्च गङ्गादयः पुण्यत्वान्पवित्रत्वाल्लोकान्पुनन्ति पावयन्ति । लोकपा-
वनाः खलु पुण्यश्लोका इति भावः ॥ केवलप्रकृतिविषयस्तुल्ययोगितालंकारः ॥

यथैव श्लाघ्यते गङ्गा पादेन परमेष्ठिनः ।

प्रभवेण द्वितीयेन तथैवोच्छिरसा त्वया ॥ ७० ॥

यथेति ॥ गङ्गा भागीरथी । प्रभवयस्मार्ति प्रभवस्तेन कारणेन परमे ति-
ष्ठतीति परमेष्ठिनो विष्णोः ॥ परमे क्तिप्रत्ययः । “ तत्पुरुषं कृति बहुलम् ” इ-
त्यलुक् । “-परमेवर्हिर्दिव्याग्रभ्यः स्थः” इति पठ्यम् ॥ पादेन चरणेन यथैव श्ला-
घ्यते प्रशस्यते तथैव द्वितीयेन प्रभवेणोच्छिरसा त्वया श्लाघ्यते । हरिचरणवत्तीर्थ-
स्यापि तीर्थभूतस्त्वार्ति भावः ॥

तिर्यगूर्ध्वमधस्ताच्च व्यापको महिमा हरेः ।

त्रिविक्रमोद्यतस्यासीत्स त्वं स्वाभाविकस्तव ॥ ७१ ॥

तिर्यगिति ॥ तिर्यगूर्ध्वमधस्ताच्च व्यापकः । सर्वव्यापीत्यर्थः । महिमा महत्त्वं
हरेर्विष्णोस्त्रिषु विक्रमेषूद्यतस्य मत आसीत् । त्रिविक्रमोद्यतस्याति कदाचिदेव ।
न तु सर्वदेवार्थः । तव तु व्यापको महिमा स्वाभाविकः । नित्यामिदं इत्यर्थः ॥

यज्ञभागभुजां मध्ये पदमातस्थुषा त्वया ।

उच्चैर्हिरण्यं शृङ्गं सुमेरोर्वितथीकृतम् ॥ ७२ ॥

यज्ञेति ॥ यज्ञभागभुजामिन्द्रादीनां मध्ये पदमानस्थुषा निहितवता त्वयोच्चै-

रुज्जतं हिरण्यस्य विकारो हिरण्यमयम् ॥ “दाण्डिनायनहास्तिनायन—” इत्यादिनिपा-
तनान्माधु ॥ सुमेरांः शृङ्गं शिखरम् । प्राधान्यं च ध्वन्यते ॥ “शृङ्गं प्राधान्यसा-
न्वोश्च” इत्यमरः ॥ वितथीकृतं व्यर्थीकृतम् । तस्य यज्ञभागाभावादिति भावः ।
अस्य तु तन्मद्रावे प्रमाणम्—“द्विमवतो हस्ती” इति श्रुतिः ॥

काठिण्यं स्थावरे काये भवता सर्वमर्पितम् ।

इदं तु ते भक्तिनघ्नं सेतामाराधनं वपुः ॥ ७३ ॥

काठिन्यमिति ॥ भवता सर्वं काठिन्यम् । अनघ्नत्वाभ्यर्थः । स्थावरे स्थिरे
काये । शिलामय इत्यर्थः । अर्पितं न्यस्तम् । सेतामहेतामाराधनं पूजामाधनं, त
इदं वपुस्तु । जगत्प्राप्त्यर्थः । भक्तिनघ्नम् । काठिन्यश्लेशोऽप्यत्र नास्त्यन्यथा न-
घ्नत्वासंभवादित्यर्थः । तथा चामाराधन्यं ध्वन्यते ॥

तद्वागमनकार्यं नः शृणु कार्यं तवैव तत् ।

श्रेयसामुपदेशान्तु वयमंत्रांशभागिनः ॥ ७४ ॥

तदिति ॥ तत्तस्मात्तस्मात्प्राप्तमागमनस्य कार्यं प्रयोजनं शृणु । तत्कार्यं च त
वैव । न त्वस्मात्कार्यवधारणार्थं एवकारः । वयं तु श्रेयसामुपदेशादत्र कार्येऽश-
भागिनः । तमेवात्र फलभाग्ययमुपदेशात् इति भावः ॥

कार्यमेवाह

अणिमादिगुणोपेतमस्पृष्टपुरुषान्तरम् ।

शब्दमीश्वर इत्युच्चैः सार्धचन्द्रं विभर्ति यः ॥ ७५ ॥

अणिमेति ॥ यः शंभुराणिमादिगुणोपेतमाणमादिभिरष्टभिर्गुणैर्वाच्यभूतैरुपे-
तम् । अष्टैश्वर्याचकार्मण्यर्थः । अतएवास्पृष्टं पुरुषान्तरं येन तं तथोक्तं पुरुषा-
न्तरस्यानाभिधायकम् । तस्यैवैवंगुणत्वादित्यर्थः । उच्चैः परममीश्वर इति शब्द-
म् । निरुपपदेश्वरशब्दादित्यर्थः । सार्धचन्द्रमर्धचन्द्रयुक्तम् । अर्धचन्द्रं चेत्यर्थः । विभर्ति ॥

कलितान्योन्यसामर्थ्यैः पृथिव्यादिभिरात्मभिः ।

येनंदं ध्रियते विश्वं धुर्यैर्यानिमिवाध्वनि ॥ ७६ ॥

कलितेति ॥ येन शंभुना कलितं धृतिमंग्रहादिस्वस्वगुणसंपादितमन्योन्यसा-
मर्थ्यं परस्परमहकाररूपं यैस्तथोक्तैः । स्वस्वरूपसामर्थ्यमन्योन्याधेयमेवेति भावः ।
पृथिव्यादिभिर्गत्माभिः । अष्टाभिर्मूर्तिभिरित्यर्थः । इदं व्यक्तं विश्वं धुरं वहन्तीति
धुरैरथैः ॥ “धुरो यदुक्ता” इति यन्प्रत्ययः ॥ अध्वनि यानं रथ इव ध्रियते ॥

१ अहंकाराधनम्. २ यथा; यत्. ३ तथा. ४ च. ५ अपि. ६ भाविनः. ७ गुणोन्यायनम्.
८ कल्पिता. ९ यस्य. १० धार्यते.

योगिनो यं विचिन्वन्ति क्षेत्राभ्यन्तरवर्तिनम् ।

अनावृत्तिभयं यस्य पदमाहुर्मनीषिणः ॥ ७७ ॥

योगिन इति ॥ योगिनोऽध्यात्मवेदिनः क्षेत्राभ्यन्तरवर्तिनं शरीरान्तश्चरं सर्वभूतान्तर्यामिनम् । परमात्मस्वरूपिणमित्यर्थः ॥ “क्षेत्रं पद्मीशरीरयोः” इत्यमरः ॥ यं शंभुं विचिन्वन्ति मृगयन्ते । मनीषिणो विद्वांसो यस्य शंभोः पदं स्थानमविद्यमानमावृत्तेः पुनः संसारापत्तेर्भयं यत्र तत्तथाभूतमाहुः ॥

स ते दुहितरं साक्षात्साक्षी विश्वस्य कर्मणाम् ।

वृणुते वरदः शंभुरस्मत्संक्रामितैः पदैः ॥ ७८ ॥

स इति ॥ विश्वस्य जगतः कर्मणां साक्षी द्रष्टा ॥ “साक्षाद्द्रष्टरि संज्ञायाम्” इतीनिप्रत्ययः ॥ वरानिष्टान्ददानीति वरदः ॥ “आतोऽनुपसर्गे कः” ॥ इति कप्रत्ययः ॥ स पूर्वोक्तः शंभुरस्मत्संक्रामितैः पदैरस्मां निवेशितैर्वाक्यैस्ते दुहितरं साक्षाद्वृणुते । अस्मन्मुखेन स्वयमेव याचत इत्यर्थः ॥

तमर्थमिव भारत्या सुतया योक्तुमर्हसि ।

अशोच्या हि पितुः कन्या सद्गर्तृप्रतिपादिता ॥ ७९ ॥

तमिति ॥ तं शंभुं भारत्या वाचार्थमभिधेयमिव सुतया दुहित्रा योक्तुं संघटयितुमर्हसि ॥ अत्र वागर्थयोरुपमानवसामर्थ्याच्छ्रवणोन्मेषयोगो विवक्षित इत्युक्तम् “वागर्थविव संपृक्तौ” (रघुवंशे १ । १) इत्यत्रापि ॥ तथाहि । सद्गर्तृप्रतिपादिता दत्ता कन्या पितुरशोच्या ॥

गुणान्तरमप्याह—

यावन्त्येतानि भूतानि स्थावराणि चराणि च ।

मातरं कल्पयन्त्वेनामीशो हि जंगतः पिता ॥ ८० ॥

यावन्तीति ॥ स्थावराणि चराणि च यावन्त्येतानि भूतानि । सन्तीति शेषः । सर्वाणि भूतानीत्यर्थः । एनां ते दुहितरं मातरं कल्पयन्तु । हि यस्मादीशो जगतः पिता । पितृदारेषु मातृभावो न्याय्य इति भावः ॥

प्रणम्य शितिकण्ठाय विबुधास्तदनन्तरम् ।

चरणौ रञ्जयन्त्वस्याश्रूडामणिमरीचिभिः ॥ ८१ ॥

प्रणम्येति ॥ विबुधा देवाः शितिकण्ठाय शिवाय प्रणम्य तदनन्तरं नीलकण्ठप्रणामानन्तरमस्याश्चरणौ चूडामणिमरीचिभी रञ्जयन्तु । ईश्वरपरिग्रहादस्त्रि-
ल्लदेवतावन्या भवत्वित्यर्थः ॥

उमा वधूर्भवान्दाता याचितार इमे वयम् ।

वरः शंभुरलं ह्येष त्वत्कुलोद्भूतये विधिः ॥ ८२ ॥

उमेति ॥ उमा वधूः । भवान्दाता । इमे वयं याचितारः प्रार्थकाः । शंभुर्वरो बोधा । एष विधिरेषा मामग्री त्वत्कुलस्योद्भूतये उच्छ्रयापालं पर्याप्तं हि ॥ “नमः-स्वस्तिस्वाहास्वधा—” इत्यादिना चतुर्थी ॥

अस्तोतुः स्तूयमानस्य वन्द्यस्यानन्यवन्दिनः ।

सुतासंबन्धविधिना भव विश्वगुरोर्गुरुः ॥ ८३ ॥

अस्तोतुरिति ॥ स्तूयमानस्तोता न भवतीत्यस्तोतुः किंतु स्तूयमानस्य सर्व-स्तूत्यस्य वन्द्यस्य जगद्वन्द्यस्य स्वयमन्यं न वन्दत इत्यनन्यवन्दिनो विश्वगुरोर्दे-वस्य सुतासंबन्धविधिना यानसंबन्धाचरणेन गुरुर्भव । यो नान्यं स्तौति न वन्दते तस्यापि त्वं स्तुत्यो बन्धश्चेत्यहो तव भाग्यवत्तत्पर्यः ॥

एवं वादिनि देवर्षौ पार्श्वे पितुरधोमुखी ।

लीलाकमलपत्राणि गणयामास पार्वती ॥ ८४ ॥

एवमिति ॥ देवर्षीर्वाङ्मरस्येवं वादिनि मति पार्वती पितुः पार्श्वेऽधोमुखी सती । लज्जयेति शेषः । लीलाकमलपत्राणि गणयामास संचरुयौ । लज्जावशा-त्कमलदलगणनाव्याजेन हर्षं जुगोपेत्यर्थः ॥ अनेनावहित्थाख्यः संचारी भाव उक्तः । तदुक्तम्—“ अर्वाहित्था तु लज्जादेर्हर्षाद्याकारगोपनम् ” इति ॥

शैलः संपूर्णकामोऽपि मेनामुखमुदैक्षत ।

प्रायेण गृहिणीनेत्राः कन्यार्थेषु कुटुम्बिनः ॥ ८५ ॥

शैल इति ॥ शैलो हिमवान्संपूर्णकामोऽपि । दातुं कृतनिश्चयोऽपीत्यर्थः । मेनामुखमुदैक्षत । उचितात्तरजिज्ञासयेति भावः । तथाहि । प्रायेण कुटुम्बिनो गृहस्थाः कन्यार्थेषु कन्याप्रयोजनेषु गृहिण्येव नेत्रं कार्यज्ञानकारणं येषां ते तथो-क्ताः । कलत्रप्रधानवृत्तय इत्यर्थः ॥

मेने मेनापि तत्सर्वं पत्युः कार्यमभीप्सितम् ।

भवन्त्यव्यभिचारिण्यो भर्तुरिष्टे पतिव्रताः ॥ ८६ ॥

मेने इति ॥ मेनापि पत्युर्हिमालयस्य तत्सर्वमभीप्सितं कार्यं मेनेऽङ्गीचकार । तथाहि । पतिरेव व्रतं यासां ता भर्तुरिष्टेऽभीप्सिते न विद्यते व्यभिचारो यासां ता अव्यभिचारिण्यो भवन्ति । भर्तुचित्ताभिप्रायज्ञा भवन्तीति भावः ॥

इदमत्रोचरं न्याय्यमिति बुद्ध्या विमृश्य सः ।

आददे वचसामन्ते मङ्गलालंकृतां मुताम् ॥ ८७ ॥

इदमिति ॥ स हिमवान्वचसामन्ते मुनिवाक्यावसानेऽत्र मुनिवाक्य इदमुच-
रश्लोके वक्ष्यमाणं दानमेव न्याय्यं न्यायादनपेतमुत्तरमिति बुद्ध्या चित्तेन विमृश्य
विचिन्त्य मङ्गलं यथा तथालंकृतां मङ्गलालंकृतां मुतामाददे हस्ताभ्यां जग्राह ॥

एहि विश्वात्मने वत्से भिक्षासि परिकल्पिता ।

अर्थिनो मुनयः प्राप्तं गृहमेधिफलं मया ॥ ८८ ॥

एहीति ॥ हे वत्से पुत्र । एहागच्छ । त्वं विश्वात्मने शिवाय भिक्षा परिक-
ल्पिताम निश्चिताम । “ रत्नादस्तम्बपर्यन्तं सर्वं भिक्षा तर्पास्त्रिनः ” इति वच-
नार्दित भावः । अर्थिनो याचनारो मुनयः । मया गृहमेधिनो गृहस्थस्य फलं
प्राप्तम् । इह परत्र च तारकन्वान्पात्रे कन्यादानं गार्हस्थ्यस्य फलमस्यर्थः ॥

एतावदुक्ता तनयामृषीनाह महीधरः ।

इयं नमति वः सर्वास्त्रिलोचनवधूरिति ॥ ८९ ॥

एतावदिति ॥ महीधरो हिमवांस्तनयामेतावत्पूर्वांश्चामुक्त्वा र्पीनाह—कि-
मिति । इयं त्रिलोचनवधूरयस्त्रयस्त्रयपत्नी वः सर्वास्त्रयमतीति । त्रिलोचनवधूरिति
सिद्धवर्द्धाभिधानेनार्वाप्रान्तपन्नं दानार्मात मृचर्यात ॥

ईप्सितार्थक्रियोदारं तेऽभिनन्द्य गिरेर्वचः ।

आशीर्भिरधयामासुः पुरःपाकाभिरम्बिकाम् ॥ ९० ॥

ईप्सितार्थेति ॥ ते मुनयः । ईप्सितार्थक्रियेष्टार्थकरणेनोदारं महत् ॥ “ उ-
दारो दानमहतोः ” इत्यमरः ॥ गिरेर्हिमवतो वचो वचनमभिनन्द्य सार्धार्वात सं-
स्तुत्याम्बिकामम्बाम् । पच्यत इति पाकः फलम् । पुरःपाकाभिः पुरस्कृतफला-
भिराशीर्भिराशीर्वादैरेधयामासुः संवर्धयामासुः ॥

तां प्रणामादरस्त्रस्तजाम्बूनदवतंसकाम् ।

अङ्कमारोपयामास लज्जमानामरुन्धती ॥ ९१ ॥

तामिति ॥ प्रणामादरेण नमस्कारामक्त्या स्त्रस्ते जाम्बूनदे सुवर्णविकारो
वतंसके कनककुण्डले यस्यास्तां लज्जमानां ताम्बिकामरुन्धत्यङ्कमारोपयामास ॥
“ रुहः पोऽन्यतरस्याम् ” इति पठ्यारः ॥

तन्मातरं चाश्रुमुखीं देहितृस्नेहविक्रवाम् ।

वरस्यानन्यपूर्वस्य विशोकामकरोद्गुणैः ॥ ९२ ॥

तदिति ॥ दुहितृस्नेहेन पुत्रिकाप्रेम्णा विक्रवां वियोक्ष्यत इति भीताम् । अ-
तएवाश्रुण मुने यस्यास्तामश्रुमुखीं तस्या आम्बकाया मातरं तन्मातरं मेनां च ।
अन्या पूर्व यस्यास्त मोऽन्यपूर्वः ॥ “ सर्वनाम्नो दृष्टावप्ये पुंवद्रावः ” इति
पूर्वपदस्य पुंवद्रावः ॥ स न भवतीत्यनन्यपूर्वस्तस्यानन्यपूर्वस्य । सापत्न्यदुःखमकु-
र्वत इत्यर्थः । वरस्य बाहुर्गुणैर्मृत्युं जयन्वार्द्राभविंशोकां निर्दुःखामकरोत् ॥

वैवाहिकीं तिथिं पृष्टास्तत्क्षणं हरबन्धुना ।

ते ऽप्यहादूर्ध्वमाख्याय चेरुंश्चीरपरिग्रहाः ॥ ९३ ॥

वैवाहिकीमिति ॥ चीरपरिग्रहा वल्कलमात्रवमनास्ते तर्पस्वनस्तत्क्षणं त-
स्मिन्नेव क्षणे हरबन्धुना हिमवता वैवाहिकीं विवाहयोग्यां तिथिं पृष्टाः केत्यनु-
युक्ताः सन्तः । त्रयाणामहं समाहाररूपः ॥ “ तद्भित्तार्थेत्तरपदममाहारे च ” इ-
ति समासः । “ राजाहःसखिभ्यष्टच ” इति टच्प्रत्ययः । द्विगुत्वादेकवचनम् ।
“ राजाहाहाः पुंसि ” इति पुंलिङ्गता ॥ तस्मादप्यहादूर्ध्वमुपर्याख्याय चतुर्थेऽहनि
विवाह इत्युक्ता चेरुर्थालिताः ॥

ते हिमालयमामन्त्र्य पुनः प्राप्य च शूलिनम् ।

सिद्धं चास्मै निवेद्यार्थं तद्विमृष्टाः खमुद्ययुः ॥ ९४ ॥

त इति ॥ ते मुनयो हिमालयमामन्त्र्य साधु यामेन्यापृच्छय पुनः शूलिनं हरं
संकेतस्थानस्थं प्राप्य सिद्धं निष्पन्नमर्थं प्रयोजनमस्मै निवेद्य च ज्ञापयन्वा च त-
द्विमृष्टास्तेन शूलिना विमृष्टाः स्वमाकाशं प्रन्युद्ययुस्तपेतुः ॥ अत्र संक्षिप्तार्थाभि-
धानात्संक्षेपो नाम गुण उक्तः । तदुक्तम्—“ संक्षिप्तार्थाभिधानं यत्संक्षेपः परि-
कीर्तितः ” इति ॥

भगवान्पशुपतिरूपमार्त्रावलम्बमपि मोहं न शशाक तदौन्मुख्यादिसाह—

पशुपतिरपि तान्यहानि कृच्छ्रादगमयदद्रिसुतासमागमोत्कः ।


कमपरमवशं न विप्रकुर्युर्विभ्रमपि तं यदमी स्पृशन्ति भावाः ॥ ९५ ॥

पशुपतिरिति ॥ उत्कं मनो यस्य स उत्कः ॥ “ उत्क उन्मनाः ” इति नि-
पातः ॥ अद्रिसुतासमागमोत्कः पार्वतीपरिणयोत्सुकः पशुपतिरपि तानि । त्रीणी-
ति शेषः । अहानि कृच्छ्रादगमयदयापयत् । कश्चिद्वाह—अमी भावा औत्सुक्यादयः

संचारिणोऽवयविन्द्रियपरतन्त्रमपरं पृथग्जनं कं न विप्रकुर्वन् विकारं नचेयुः ।
यद्यस्माद्विशुं समर्थम् । जितेन्द्रियमिति यावत् । तं स्मरहरमपि स्पृशन्ति । विकुर्व-
न्तीत्यर्थः ॥ अत्र विभुविकारसमर्थनादर्थदितरजनविकारः कैमुतिकन्यायादापत-
तीत्यर्थापत्तिरलंकारः । तथा च सूत्रम्—“ दण्डापूपिकयार्थान्तरपतनमर्थापत्तिः ”
इति ॥ अर्थान्तरन्यास इति केचित्तदुपेक्षणीयम् । युक्तिस्तु विस्तरभयाबोध्यते ॥ पु-
ष्पिताग्रावृत्तम्—“ अयुजि नयुगरेफतो यकारो युजि च नजौ जरगाश्च पुष्पिता-
ग्रा ” इति लक्षणात् ॥

इति श्रीमन्महामहोपाध्यायकोलाचलमल्लिनाथसूरिविरचितया संजीविनी-
समाख्यया व्याख्यया समेतः श्रीकालिदासकृतौ कुमारसंभवे
महाकाव्ये उमाप्रदानो नाम षष्ठः सर्गः ।

सप्तमः सर्गः ।



अथौषधीनामधिपस्य वृद्धौ तिर्यौ च जामित्रगुणान्वितायाम् ।
समेतबन्धुर्हिमवान्सुताया विवाहदीक्षाविधिमन्वतिष्ठत् ॥ १ ॥

अथेति ॥ अथ त्र्यहानन्तरं हिमवानोषधीनामधिपस्य चन्द्रस्य वृद्धौ । शुक्ल-
पक्ष इत्यर्थः । शुभकर्मस्वापूर्यमाणपक्षस्य प्राशस्त्यात् । तिर्यौ च जामित्रं लग्नात्स-
प्तमं स्थानं तस्य गुणः शुद्धिः सा च ग्रहराहित्यं तेनान्वितायां सत्याम् । यद्यपि
जामित्रशुद्धिर्लग्नधर्मस्तथापि तद्वारा तिर्येर्गपि तथा व्यपदेशे न दोषः । समेतबन्धु-
र्युक्तबन्धुः सन् । सुताया दुहितुर्विवाहदीक्षा विवाहसंस्कारः सैव विधिः कर्म त-
मन्वतिष्ठत्कृतवान् ॥

वैवाहिकैः कौतुकसंविधानैर्गृहे गृहे व्यग्रपुरंध्रिवर्गम् ।

आसीत्पुरं सानुमतोऽनुरागादन्तःपुरं चैककुलोपमेयम् ॥ २ ॥

वैवाहिकैरिति ॥ अनुरागात्प्रीतिवशात् । गृहे गृहे प्रतिगृहम् ॥ वीप्सायां
द्विर्भावः ॥ विवाहः प्रयोजनमेवामिति वैवाहिकानि तैः ॥ “ प्रयोजनम् ” इति
ठक् ॥ कौतुकसंविधानैर्बह्वलार्थसंपादनैर्व्यग्रो व्याकुलः पुरंध्रिवर्गः कुटुम्बनीसंधौ
यस्मिंस्तत्तथोक्तं सानुमतोऽद्रेः पुरं बाह्यमोपधिप्रस्थमन्तःपुरमवरोधनं चैककुलेनै-
कगृहेण बोधयेयमासीत् ॥ “ सजातीयगणं गोत्रे गृहेऽपि कथितं कुलम् ” इति
बिम्बः ॥ सर्वेषामपि स्वगृह एवेदं शोभनं वर्तत इत्यभिमानोऽबूदित्यर्थः । एतेन
हिमाद्रेः प्रजाराग उक्तः । अत्र सर्वं संपन्नमेवेत्यर्थः ॥

संतानकाकीर्णमहापथं तच्चीनांष्ट्रकैः कल्पितकेतुमालम् ।

भासोज्ज्वलत्काञ्चनतोरणानां स्थानान्तरं स्वर्ग इवावभासे ॥ ३ ॥

संतानकैरिति ॥ संतानकैर्मन्दारकृमुमैराकीर्णा आस्तुता महापथा राजकी-
यपथा पौष्पमन्त्रयोक्तम् । चीनांष्ट्रकैः पट्टवस्त्रैः कल्पिता विरचिताः केतुमाला
ध्वजपङ्क्तयो यस्य तत्तथोक्तम् । काञ्चनतोरणानां भामा प्रभयोज्ज्वलदीप्यमानं तत्पुरं
स्थानान्तरं मेगोरन्यत्र स्थितः स्वर्ग इवावभासे ॥ उन्मेषालंकारः ॥

एकैव सत्यामपि पुत्रपङ्क्तौ चिरस्य दृष्टेव मृतोत्थितेव ।

आसन्नपाणिग्रहणेति पित्रोरुमा विशेषोच्छ्रुतितं बभूव ॥ ४ ॥

एकैवेति ॥ पुत्राश्च दुहितश्च पुत्राः ॥ “ भ्रातृपुत्रौ स्वसृदुहितृभ्याम् ”
इत्येकशेषः ॥ “ पुत्रौ पुत्रश्च दुहिता च ” इत्यमरः ॥ तेषां पङ्क्तौ संघे सत्यामप्यु-
मैकैव चिरस्य दृष्टेव चिरात्पुनरुद्भव मृतोत्थितेव मृता पुनरुत्पन्नेवासन्नपाणिग्रह-
णासन्नविवाहेति । भर्तृगृहं गमिष्यतीति हेतोरित्यर्थः । पित्रोर्मतापित्रोः ॥
“ पिता मात्रा ” इत्येकशेषः ॥ विशेषेणोच्छ्रुतितं प्राणभृता बभूव । पुमपत्यादपि
अधिकप्रेमास्पदमभूदित्यर्थः ॥

अङ्गाययावङ्मुदीरिताशीः सा मण्डनान्मण्डनमन्वभुङ्क्ते ।

संबन्धिभिन्नोऽपि गिरेः कुलस्य स्नेहस्तदेकायतनं जगाम ॥ ५ ॥

अङ्गादिति ॥ सा पार्वत्युदीरिताशीः प्रयुक्तागीर्वादा सत्यङ्गादङ्गमुत्सङ्गं ययौ ।
मण्डनान्मण्डनान्तरमन्यन्मण्डनमन्वभुङ्क्ते । तदा सर्वं बन्धवः प्रत्येकमेव तामङ्गमा-
रोप्य मण्डनं प्रायच्छन्नित्यर्थः ॥ तच्च स्नेहनिबन्धनमेवेत्याह— संबन्धिभिन्नः स्व-
पुत्रादिभिर्भिन्नो विभक्तोऽपि गिरेः कुलस्य वंशस्य स्नेहस्तदेकायतनं सैवैकमाय-
तनं स्थानं तज्जगाम । तदिति छेदेऽप्ययमेवार्थः ॥ विधेयमाधान्यान्नपुंसकत्वमिति ।
सर्वे बन्धवः स्वापत्येभ्योऽपि तस्यामधिकं स्निह्यन्तीति तात्पर्यार्थः ॥

मैत्रे मुहूर्ते शशलाञ्छनेन योगं गतासूत्तरफल्गुनीषु ।

तस्याः शरीरे प्रतिकर्म चकुर्वन्धुस्त्रियो याः पतिपुत्रवत्स्यः ॥ ६ ॥

मैत्र इति ॥ अयं मैत्रे मित्रदेवत्ये मुहूर्ते । उदयमुहूर्तान्तर्तीयमुहूर्त इत्यर्थः ।
“ आर्द्रः सार्द्रस्तथा मैत्रः शुभो वामव एव च ” इति बृहस्पतिस्मरणात् । उत्तर-
फल्गुनीषु फल्गुनिनक्षत्रे ॥ “ फल्गुनीषोष्ठपदानां च नक्षत्रे ” इत्येकस्मिन्नपि
बहुवचनम् ॥ शशलाञ्छनेन चन्द्रेण योगं गतासु सतीषु तस्याः पार्वत्याः शरीरे

बन्धुस्त्रियः प्रतिकर्म प्रसाधनम् ॥ “प्रतिकर्म प्रसाधनम्” इत्यमरः ॥ चक्रुः ।
कीदृश्यः । याः पतिपुत्रवत्यः । जीवद्भर्तृका जीवदपत्याश्चेत्यर्थः ॥

प्रतिकर्मप्रकारमेव प्रपञ्चयति—

सा गौरसिद्धार्थनिवेशवद्भिर्दूर्वाप्रवालैः प्रतिभिन्नशोभम् ।

निर्नाभि कौशेयमुपात्तबाणमभ्यङ्गनेपथ्यमलंचकार ॥ ७ ॥

सेति ॥ सा गौरी गौरसिद्धार्थनिवेशवद्भिः श्वेतमर्पपप्रक्षेपवद्भिर्दूर्वाप्रवालैर्दूर्वाङ्गुरैः
प्रतिभिन्नशोभं विशेषितशोभं निर्नाभ्यातिक्रान्तनाभि कौशेयं वस्त्रविशेषो यस्मि-
स्तत्तथोक्तम् ॥ “कौशेयं कृमिकौशेयम्” इत्यमरः ॥ उपात्तबाणं गृहीतशरम् ॥
“शरः क्षत्रियया ग्राह्यः” इति मनुस्मरणात् ॥ अभ्यङ्गनेपथ्यमभ्यङ्गवेशमलंचकार ।
अलंकारमप्यलंचकारित्यर्थः ॥

बभौ च संपर्कमुपेत्य बाला नवेन दीक्षाविधिसायकेन ।

करेण भानोर्बहुलावसाने संधुक्ष्यमाणेव शशाङ्कुरेखां ॥ ८ ॥

बभौविति ॥ किंचित् चार्थः ॥ बाला नवेन दीक्षाविधौ विवाहकृत्ये यः
सायकस्तेन संपर्कमुपेत्य बहुलावसाने कृष्णपक्षान्यये । शृङ्गपक्षादावित्यर्थः । भा-
नोः करेण किरणेन संधुक्ष्यमाणोपचीयमाना । “मल्लिमये शशांनि रवेर्दीधितयो
मूर्च्छितास्तमो नैशम् । क्षपरान्तः” इत्यादिवचनात् । शशाङ्कुरेखेव बभौ ॥

ता लोध्रकल्केन हृताङ्गतैलामाश्यानकालेयकृताङ्गरागाम् ।

वासो वसानामभिपेकयोग्यं नार्यश्चतुष्काभिमुखं व्यनैषुः ॥ ९ ॥

तमिति ॥ लोध्रकल्केन लोध्रचूर्णेन हृतमङ्गतैलं यस्यास्ताम् । कृतोद्वर्तनार्थ-
मिति । आश्यानमीषच्छुष्कं तेन कालेयेन गन्धद्रव्येण कृताङ्गरागाम् । कृतस्नेग्ध्या-
मित्यर्थः ॥ “अथ जायकम् । कालेयकं च कालानुमार्य च” इत्यमरः ॥ अभिपेक-
योग्यं वासो वस्त्रं वसानां स्नानशाटीमाच्छादयन्तां तां पार्वतीं नार्यश्चतुष्कं चतुःस्त-
म्भगृहं तदाभिमुखं व्यनैषुः । स्नानगृहं निन्युर्गमित्यर्थः ॥

विन्यस्तवैदूर्यशिलातलेऽस्मिन्नावद्धमुक्ताफलभक्तिचित्रे ।

आवर्जिताष्टापदकुम्भतोयैः सतूर्यमेनां स्नपयावशूबुः ॥ १० ॥

विन्यस्तेति ॥ विन्यस्तं वैदूर्यशिलातलं मरकताशलाप्रदेशो यस्मिंस्तास्मि-
न्नाङ्गदानां मुक्ताफलानां भक्तिभी रचनाभिश्चित्रेऽस्मिन्चतुष्कं एनां पार्वतीमाव-
र्जितानाम्भानमितानामष्टापदकुम्भानां कनककलशानां तांयः सतूर्यं मङ्गलवाद्ययुक्तं

१ रागम्. २ लेखा. ३ अभिमुखीमनैषुः. ४ शिले च तस्मिन्. ५ आवर्जित.

यथा तथा स्रपयावभूषुः । अष्टसु लोहेषु पदं प्रतिष्ठा यत्वेतद्व्यापदम् ॥ “अष्टनः
संज्ञायाम्” इति दीर्घः ॥ “अष्टापदं स्वात्कनकम्” इति विश्वः ॥

सा मङ्गलस्नानविशुद्धगात्री गृहीतपत्युद्गमनीयवस्त्रा ।

निर्वृत्तपर्जन्यजलाभिषेका प्रफुल्लकाशा वसुधेव रेजे ॥ ११ ॥

सेति ॥ मङ्गलार्थस्नानेन विशुद्धगात्री निर्मलाङ्गी पत्युर्वरस्योद्गमनीयवस्त्रं
धौतवस्त्रम् ॥ “धौतमुद्गमनीयं स्यात्” इति हलायुधः । “तत्स्यादुद्गमनीयं यद्धौ-
तयोर्वस्त्रयोर्युगम्” इत्यमरः ॥ युगग्रहणं तु प्रार्थिकार्थिप्रायम् । अतएवात्र क्षीर-
स्वामी—“युगं प्रायशो यल्लक्ष्यं तदेव” इति व्याख्याय “गृहीतपत्युद्गमनीय-
वस्त्रा” इत्येतदेवोदाहृतवान् ॥ गृहीतं पतिं प्रत्युद्गमनीयवस्त्रं यथा सा । धौतवस्त्र-
माच्छादितवनीयथः । सा पार्वती निवृत्ता निष्पन्नः पर्जन्यस्य जलनाभिषेको
यस्याः सा तथोक्ता । प्रफुल्लतीति प्रफुल्लं काशं काशपुष्पं यस्याः सा तथोक्ता
वसुधेव रेजे शृगृभे ॥

तस्मात्प्रदेशाच्च वितानवन्तं युक्तं मणिस्तम्भचतुष्टयेन ।

पतिव्रताभिः परिगृह्य निन्ये कृतासनं कौतुकवेदिमध्यम् ॥ १२ ॥

तस्मादिति ॥ किंचेति चार्थः । तस्मान्प्रदेशान्त्वान्प्रदेशाद्वितानवन्तमुल्लोचयु-
क्तम् ॥ “अस्त्री वितानमुल्लोचः” इत्यमरः ॥ मणिस्तम्भचतुष्टयेन युक्तं कृप्तं स-
ज्जमानमासनं यस्मिन्तं कौतुकवेदिमध्यं पतिव्रताभिः परिगृह्य दोर्भ्यामालिङ्ग्य
निन्ये नीता । प्रसाधनार्थमित्यर्थः ॥

तां प्राङ्मुखीं तत्र निवेश्य तन्वीं क्षणं व्यलम्बन्त पुरोनिषण्णाः ।

भूतार्थशोभाद्द्विष्यमाणनेत्राः प्रसाधने संनिहितेऽपि नार्यः ॥ १३ ॥

तामिति ॥ नार्यः प्रसाधिकास्तां तन्वीं पार्वतीं तत्र वेदिमध्ये प्राङ्मुखीं नि-
वेश्योपवेश्य पुरोनिषण्णा अग्रे स्थिताः । प्रसाध्यनेऽनेनेति प्रसाधनेऽलंकारसाध-
नवर्गे संनिहितेऽपि भूतार्थो मन्यरूपा । स्वाभाविकीति यावत् । या शोभा राम-
णीकं तथा द्विष्यमाणान्याकृष्यमाणानि नेत्राणि यामां तास्तथोक्ताः क्षणं व्यल-
म्बन्त । स्वभावसुन्दर्याः किमस्याः प्रसाधनेनेति तूष्णीं तस्थुरित्यर्थः ॥

धूपोष्मणा त्याजितमार्द्रभावं केशान्तमन्तःकुसुमं तदीयम् ।

पर्याक्षिपत्काचिदुदारबन्धं दूर्वावता पाण्डुमधूकवाम्ना ॥ १४ ॥

धूपेति ॥ काचित्प्रसाधिका धूपोष्मणा करणेनार्द्रभावमार्द्रत्वं त्याजितम् ॥

पचादिषु पाठाद्विकर्मकत्वम् । त्यजतेर्ण्यन्तादप्रधाने कर्मणि क्तः ॥ अन्तःकुसुम-
मन्तर्निक्षिप्तकुसुमं तस्या इमं तदीयं केशान्तं केशपाशं दूर्वावता मध्ये मध्ये ग्रथित-
दूर्वेण पाण्डुमधूकदाम्ना हरितमधुदुमकुसुममाल्येन ॥ “मधूके तु गुडपुष्पमधुदुमौ”
इत्यमरः ॥ उदारबन्धं रम्यबन्धं यथा तथा पर्याक्षिपद्बन्ध ॥

विन्यस्तशुक्लागुरु चक्रुरङ्गं गोरोचनापत्रविभक्तमस्याः ।

सा चक्रवाकाङ्कितसैकतायास्त्रिस्रोतसः कान्तिमतीत्य तस्यौ ॥

विन्यस्तेति ॥ अस्या गौर्या अङ्गं गात्रं विन्यस्तं विरचितं शुक्लागुरु यस्मि-
न्गोरोचनायाः पत्रं पत्ररचनाभिर्विभक्तं विशोषितं च चक्रुः । सा तथाभूता गौरी
चक्रवाकैरङ्कितं सैकतं यस्यास्तस्यास्त्रिस्रोतसो गङ्गायाः कान्ति शोभामतीत्यातिक्रम्य
तस्यौ ॥ अत्र गोरोचनाचक्रवाकयोः पीतत्वेन साम्यं त्रिस्रोतसो धावन्त्यं तु प्रसि-
द्धताञ्च सपदेनोपात्तम् ॥

लङ्गद्विरेफं परिभूय पद्मं समेपलेखं शशिनश्च बिम्बम् ।

तदाननश्रीरलकैः प्रसिद्धैश्चिच्छेद सादृश्यकथाप्रसङ्गम् ॥ १६ ॥

लङ्गेति ॥ प्रसिद्धैर्भूषितैः ॥ “प्रसिद्धौ ख्यातभूषितौ” इत्यमरः ॥ अलकैरु-
पलक्षिता तस्या गौर्या आननश्रीर्लङ्गद्विरेफं पद्मं समेपलेखं मेघरेखायुक्तं शशिनो
बिम्बं च परिभूय निरम्कृत्य सादृश्यमुपमा तस्य कथोक्तिस्तस्याः प्रसङ्गं प्रसक्तिं
सादृश्यं वाङ्मात्रप्रसक्तमाप चिच्छेदाभिनत । प्रसक्तयोः पञ्चचन्द्रयोः परिभूतत्वा-
दन्यत्र चाप्रसङ्गादित्यर्थः ॥ अत्र पूर्वार्धवाक्यार्थस्य सादृश्यकथाच्छेदं प्रति हेतुत्व-
नोपन्यासात्काव्यालङ्कारमलंकारः । लक्षणं तृप्तम् ॥

कर्णार्पितो लोभ्रकषायरुक्षे गोरोचनाक्षेपनितान्तगौरे ।

तस्याः कपोले परभागलाभाद्बन्ध चक्षुषि यवप्ररोहः ॥ १७ ॥

कर्णेति ॥ तस्या गौर्याः कर्णोऽर्पितो निक्षिप्तो यवप्ररोहो यवाङ्गुरो लोभ्रस्य
वृक्षावशेषस्य कषायेण विलेपनेन रुक्षं विशदं । उद्गतिरे इत्यर्थः ॥ “कषायो रस-
भेदे स्यादङ्गरागे विलेपने” इति विश्वः ॥ गोरोचनायाः क्षेपेण विन्यासेन नि-
तान्तगौरेऽस्यन्तारुणे ॥ “गौरः श्वेतेऽरुणे पीते” इति विश्वः ॥ कपोले गण्डस्थले
परभागलाभाद्गोर्णोत्कर्षप्राप्तेश्चक्षुषि । द्रष्टृणामिति ज्ञेयः । बन्ध जहार । आचर्क-
त्यर्थः । गोरोचनारुणे गण्डस्थले पाण्डुरो यवाङ्गुरो विजानीयवर्णसंनिधानाल्लब्ध-
वर्णोत्कर्षः संक्षुभ्राकर्षकोऽभूदिति भावः ॥

रेखाविभक्तः सुविभक्तगात्र्याः किञ्चिन्मधूच्छिष्टविमृष्टरागः ।

कामप्यभिख्यां स्फुरितैरपुष्यदासन्नलावप्यफलोऽधरोष्ठः ॥ १८ ॥

रेखेति ॥ सुविभक्तगात्र्याः सुमंश्रुष्ठावयवायाः पार्वत्या रेखया मध्यगतया

१ आसक्त. २ अस्याः. ३ विभङ्गमङ्गम. ४ लीन. ५ भद्रः. ६ च विभक्त. ७ विमृष्ट.

विभक्तः मुञ्चिष्टः किञ्चिदीषन्मधुच्छिष्टेन सिक्थकेन विमृष्टो विशेषेण निर्मलीकृतो राखो यस्य स तथोक्तः ॥ “ मधुच्छिष्टं तु सिक्थकम् ” इति “ निर्णिक्तं शोषितं मृष्टम् ” इति चामरः ॥ अन्यत्रोक्तम्—“ अल्लाहियापगमायाधरेषु सिक्थकलेपः क्रियते ” ॥ आसन्नं संनिहितं लावण्यफलं सौन्दर्यप्रयोजनं मुखचुम्बनादिरूपं यस्य स तथोक्तोऽधरोष्ठः स्फुरितैर्भाविश्रुमशंभिभिः स्पन्दैः कामप्यनिर्वाच्यामभिरूपां शोभामपृष्यन्पुषो ॥ “ अभिरूपा नामशोभयोः ” इत्यमरः ॥

पत्युः शिरश्चन्द्रकलामनेन स्पृशेति सख्या परिहासपूर्वम् ।

सा रञ्जयित्वा चरणौ कृताशीर्मात्येन तां निर्वचनं जघान ॥ १९ ॥

पत्युरिति ॥ सख्या ॥ कर्प्या ॥ चरणौ रञ्जयित्वा लाक्षारमाक्तौ कृत्वा ॥ कृताशीरिति करोतिना समानकर्तृकत्वम् ॥ अनेन चरणेन ॥ रञ्जने द्वयोरपि नियमाच्चरणावित्युक्ताप्याचिन्त्यात्ताडनविधावेकतरपरामर्श इत्याहुः ॥ पत्युरीश्वरस्य शिरश्चन्द्रकलाम् । मृगतविशेष इति शेषः । स्पृश ताडयेति परिहासपूर्वं कृताशीः प्रयुक्ताशीर्वादा सा पार्वती तां सर्वां मात्येन मालया ॥ “ मात्यं मालास्रजौ ” इत्यमरः ॥ निर्वचनं यथा तथा । तूष्णीमित्यर्थः । जघान ताडयामास ॥ निर्वचनमित्यनेन विह्वलाख्यः शृङ्गारानुभाव उक्तः । तदुक्तम्—“ प्राप्तकालं तु यद्भूया-
त्कुर्याद्वा विहतं हि तत् ” इति ॥

तस्याः सुजातोत्पलपत्रकान्ते प्रसाधिकाभिर्नयने निरीक्ष्य ।

न चक्षुषोः कान्तिविशेषबुद्ध्या कालाञ्जनं मङ्गलमित्युपात्तम् २०

तस्या इति ॥ प्रसाधिकाभिरलंकर्त्रीभिः सृजाने सम्यगुत्पन्ने उत्पलपत्रे इव कान्ते रम्ये तस्या नयने निरीक्ष्य कालाञ्जनगञ्जनविशेषश्चक्षुषोः कान्तिविशेषबुद्ध्या । शोभातिशयो भाविष्यतीति बुद्ध्येत्यर्थः । नोपात्तं न गृहीतं किन्तु मङ्गलं शुभमिति हेतोरुपात्तम् । निमग्नमुभयस्य क्रिमाहार्यकाटस्वरणेति भावः ॥

सा संभवद्भिः कुसुमैर्लतेव ज्योतिर्भिरुद्यद्भिरिव त्रियामा ।

सरिद्धिहंगैरिव लीयमानैरामुच्यमानाभरणा चकासे ॥ २१ ॥

सेति ॥ आमुच्यमानाभरणा निबध्यमानाभरणा सा गौरी संभवद्भिरुत्पद्यमानैः कुसुमैर्लतेव । अनेन पद्मरागेन्द्रनीलादीन्याभरणानि सूचितानि लताकुसुमानां नानावर्णत्वात् । उद्यद्भिरुद्यं गच्छद्भिर्ज्योतिर्भिरुद्यद्भिस्त्रियामा रात्रिरिव । अनेन मौक्तिकानि कथितानि । लीयमानैराश्रयद्भिः । निषीदाद्भिरित्यर्थः । विहंगैश्चक्रवाकैः सरिदिव । अनेन सुवर्णाभरणानि सूचितानि । विहंगाश्च तत्सूचनाय चक्रवाका

अभिमताः । चकासे रेजे । अत्र लताकुसुमादीनां सहजसंबन्धिनामुपमानत्वेनोपा-
दानादाहार्यकर्मणि तस्याः सहजमिवाशोभतेति भावः ॥

आत्मानमालोक्य च शोभमानमादर्शबिम्बे स्तिमितायताक्षी ।

हरोपयाने त्वरिता बभूव स्त्रीणां प्रियालोकफलो हि वेषः ॥ २२ ॥

आत्मानमिति ॥ किंचित् चार्थः । गौरी शोभमानमात्मानं निजशरीरमाद-
र्शबिम्बे दर्पणमण्डले ॥ “दर्पणे मुकुटादर्शो” इत्यमरः ॥ स्तिमितायताक्ष्यादरा-
क्षिश्चलायतलोचना मत्यालोक्य हरोपयाने हग्राप्ता न्वागता व्यग्रा बभूव । स्त्री-
णां वेषो नेपथ्यं प्रियस्य भर्तृगालोको दर्शनं फलं प्रयोजनं यस्य स तथोक्तो हि ।
अन्यथाग्न्यर्चान्द्रका स्यादिति भावः । अनेन कालाक्षमखलक्षणमोन्मुख्यमुक्तामि-
त्यनुसंधेयम् ॥

अर्थाद्भुलिभ्यां हरितालमार्द्रं माङ्गल्यमादाय मनःशिलां च ।

कर्णविसक्तामलदन्तपत्रं माता तदीयं मुखमुन्नमय ॥ २३ ॥

अथेति ॥ अथ प्रमाथनान्तरं माता मेनका माङ्गल्यं माङ्गलार्थमार्द्रं द्रवं हरि-
तालं वर्णद्रव्यावशेषं मनःशिलां धातुवशेषं चाङ्गलिभ्यां तर्जनीमध्यमाभ्यामादाय
कर्णयोगवमक्तं लग्ने अमले दन्तपत्रे यस्य तत्तथोक्तं तस्याः पार्वत्या इदं तदीयं मु-
खमुन्नमय । “विवाहदीक्षातिलकं चकार” (७। २४) इत्युत्तरश्रुतेनान्वयः ॥

उमास्तनोद्रेदमनु प्रवृद्धो मनोरथो यः प्रथमं बभूव ।

तमेव मेना दुहितुः कथंचिद्विवाहदीक्षातिलकं चकार ॥ २४ ॥

उमेति ॥ उमायाः स्तनोद्रेदमनु । स्तनोदयमागम्यत्यर्थः । प्रवृद्धो वृद्धि ग-
तः । प्रागेवोत्पन्न इति भावः । यो मनोरथो वाञ्छा ॥ “वाञ्छा लिप्सा मनोरथः” इ-
त्यमरः ॥ प्रथमं मनोरथान्तरान्प्राक् । अयमेव प्रथमो मनोरथ इत्यर्थः । बभूव । मेना
दुहितुस्तमेव मनोरथभूतमेव ॥ तद्विषये ततोपचारः ॥ विवाहदीक्षायां विवाहकु-
त्थं तिलकं कथंचित्कृच्छ्रेण चकार । आनन्दवाष्पान्धनयोर्न शेषः । विवाहानन्त-
रभावित्वादन्येषामयमेव प्रथमो मनोरथ इति भावः ॥ युग्मकम् ॥

बबन्ध चाम्बाकुलदृष्टिरस्याः स्थानान्तरे कल्पितसंनिवेशम् ।

धात्र्यङ्गुलीभिः प्रतिसार्धमाणमूर्णमयं कौतुकहस्तसूत्रम् ॥ २५ ॥

बबन्धेति ॥ अस्याः पार्वत्या अम्बरानन्दवाष्पङ्गुलदृष्टिगणैव स्थानान्तरे
कल्पितः संनिवेशो निक्षेपो यस्य तत् । स्वस्थानादन्यत्र स्थापनमित्यर्थः । अत-

एव धाम्य उपमातुरङ्गलीभिः प्रतिमार्थमाणं स्वस्थानं प्राप्यमाणमूर्णमयं मेधादि-
लोमनिर्मितम् ॥ “ऊर्णा मेधादिलोमि म्यात्” इत्यमरः ॥ कौतुकहस्तसूत्रं
मङ्गलहस्तसूत्रम् ॥ “कौतुकं मङ्गलं हर्षं हस्तसूत्रे कूटहले” इति शाश्वतः ॥ बबन्ध
च । मेनेति शेषः ॥ पूर्वोक्तातलकक्रियाममुच्यार्थश्चकारः ॥

क्षीरोदवेलेव सफेनपुञ्जा पर्याप्तचन्द्रेव शरत्रियामा ।

नघं नवक्षौमनिवातिनी सा भूयो बभौ दर्पणमादधाना ॥२६॥

क्षीरोदेति ॥ नवं नूतनं क्षौमं दुर्गलं निवस्त आच्छादयतीति नवक्षौमनिवा-
तिनी ॥ वस्त्रेणच्छादनार्थार्पणानः ॥ तथा नवं दर्पणमादधाना विभ्रती मा गौरी
सफेनपुञ्जा सर्वाङ्गदर्पाङ्गः । क्षीरमुदकं यस्य स क्षीरोदः क्षीरममुद्रः ॥ “उ-
दकस्योदः संज्ञायाम्” इत्युदादेशः ॥ तस्य धेला तीरभूमिरिव ॥ “वेला कै-
ले च जलधेस्तोरनीरविकारयोः” इति विश्वः ॥ पर्याप्तचन्द्रा पूर्णचन्द्रा शरत्रिया-
मा शरद्रात्रिरिव भूयो भूयिष्ठं बभौ चकामे ॥

तामर्चिताभ्यः कुलदेवताभ्यः कुलप्रतिष्ठां प्रणमय्य माता ।

अकारयत्कारयितव्यदक्षा क्रमेण पादग्रहणं सतीनाम् ॥ २७ ॥

तामिति ॥ कारयितव्येषु दक्षा कारयत्री । कर्मापदेशकुशलत्वर्थः । माता
मेना । प्रार्थितवृत्त्यस्यामिति प्रतिष्ठा ॥ “आतश्चापमर्गं” इति कः । स्त्रियां टा-
प ॥ कुलस्य प्रतिष्ठां कुलालम्बनभूताम् । स्थापितकारणीमित्यर्थः । तां गौरीम् ।
अर्चिताभ्यः पूजिताभ्यः कुलदेवताभ्या गृहदेवताभ्यः प्रणमय्य प्रणामं कार-
यित्वा ॥ “ल्याप लघुपूर्वात्” इति णेरयादेशः ॥ सतीनां पतिव्रतानां पाद-
ग्रहणं पादाभिवन्दनं क्रमेणाकारयत्कारयामास ॥ “हकारन्यतरस्याम्” इ-
त्यणिकर्तुः कर्मत्वम् । अन्यत्र च नमस्कर्मकत्वात् “गतवृद्धि-” इत्यादिना ॥

अखण्डितं प्रेम लभस्व पत्युरित्युच्यते ताभिरुमा स्म नम्रा ।

तया तु तस्यार्धशरीरभाजा पश्चात्कृताः स्निग्धजनाशिषोऽपि २८

अखण्डितमिति ॥ नम्रा प्रणतोमा ताभिः सतीभिः पत्युः शिवस्याखण्डि-
तमक्षतं प्रेम लभस्व प्राप्तुहीत्युच्यते स्म आर्भाहता ॥ “लट् स्म” इति भूतार्थे लट् ॥
तस्य हरस्य । अर्धं शरीरस्यार्धशरीरम् ॥ “अर्धं नपुंसकम्” इति समामः ॥ तद्ग-
जतीत्यर्धशरीरभाजा तया गौर्या तु स्निग्धजनाशिषो बन्धुजनाशीर्वादा अपि प-
श्चात्कृता प्रधरीकृताः । ततोऽप्याधिकफललाभादिनि भावः ॥

इच्छाविभूत्योरनुरूपमद्रिस्तस्याः कृती कृत्यमशेषयित्वा ।

सभ्यः सभायां सहृदास्थितायां तस्थौ वृषाङ्गागमनप्रतीक्षः २९

इच्छेति ॥ कृती कुशलः । सभायां साधुः सभ्यः ॥ “ सभाया यः ” इति यप्रत्ययः ॥ अद्रिहिमवानिच्छाविभूत्योरनुसार्हश्वर्ययोरनुरूपं सदृशं यथा तथा तस्याः पार्वसाः कृत्यं कर्तव्यमशेषयित्वा शेषं निःशेषं कृत्वा । समाप्येत्यर्थः ॥ अशेष-शब्दात्तत्करोतीति ण्यन्तात्क्रामप्रत्ययः ॥ सहृदास्थितायां बन्धुजनाक्रान्तायां सभा-यां संसदि वृषाङ्गस्य हरस्यागमनं प्रतीक्षन् इति तथोक्तः सन् ॥ “ कर्मण्यण ” इक्षेण ॥ तस्थौ स्थितः ॥

तावद्भवस्यापि कुबेरशैले तत्पूर्वपाणिग्रहणानुरूपम् ।

प्रसाधनं मातृभिरादृताभिर्न्यस्तं पुरस्तात्पुरशासनस्य ॥ ३० ॥

तावदिति ॥ तावत् । यावद्द्वाराप्रसाधनं क्रियते तत्काल एवेत्यर्थः । कुबे-रशैले कलासे । तदेव पूर्वं तत्पूर्वं तच्च तत्प्राणिग्रहणं तस्यानुरूपं प्रसाधनमलंका-रसामग्री । आदृताभिः सादृताभिः ॥ कर्तारि क्तः ॥ मातृभिर्ब्राह्मीप्रभृताभिः सप्तमातृकाभिः । पुरं शार्माति पुरशामनस्तस्य पुरशामनस्य ॥ कर्तारि ल्युट् ॥ भवस्यापि पुरस्तादग्रे न्यस्तं निक्षिप्तम् ॥

तद्वैरवान्मङ्गलमण्डनश्रीः सा पस्पृशे केवलमीश्वरेण ।

स एव वेषः परिणेतुरिष्टं भावान्तरं तस्य विभोः प्रपेदे ॥ ३१ ॥

तदिति ॥ ईश्वरेण शिवेन सा मङ्गलमण्डनश्रीः शुभप्रसाधनसंपत्तद्वैरवाचासु मातृष्वादरात्केवलं पस्पृशे । स्पृष्ट्व न तु दध्न इत्यवधारणार्थः केवलशब्दः ॥ “ केवलं चावधारणे ” इति शाश्वतः ॥ किंतु तस्य विभोर्देवस्य स एव वेषः स्ना-भाविको भस्मकपालादिवेष एव परिणेतुरेक उद्गोहार्ष्टमर्पितं भावान्तरं रूपा-न्तरं प्रपेदे । अङ्गरागादिरूपतां प्रापेत्यर्थः ॥

भावान्तरापत्तिमेवाह—

बभूव भस्मैव सिंताङ्गरागः कपालमेवामलशेखरश्रीः ।

उपान्तभागेषु च रोचनाङ्गो गजाजिनस्यैव दुकूलभावः ॥ ३२ ॥

बभूवेति ॥ भस्मैव सिंताङ्गरागः शुभ्रगन्धानुलेपनं बभूव । कपालमेवामलं शेखरं शिरोभूषणं तस्य श्रीः शोभा बभूव । गजाजिनस्यैवोपान्तभागेष्वलप्रदे-शेषु रोचनैवाङ्गो हंसादिचिह्नं यस्य स तथोक्तो दुकूलभावः पट्टांशुकत्वं च बभूव । भस्मादिकमेवाङ्गरागाविभावं प्राप्तमित्यर्थः ॥

१ आगमनं प्रतीक्ष्य. २ वरस्य. ३ स्मर. ४ स्तः. ५ कृताङ्गरागः. ६ भावेकु.

शङ्खान्तरद्योति विलोचनं यदन्तर्निविष्टमलपिङ्गतारम् ।

सांनिध्यपक्षे हरितालमग्न्यास्तदेव जातं तिलकक्रियायाः ॥ ३३ ॥

शङ्केति ॥ शङ्खान्तरे ललाटस्मिमध्ये द्योतत इति तथोक्तम् ॥ “ शङ्खो निधौ ललाटस्मिन् ” इत्यमरः ॥ अन्तर्निविष्टा मध्यगतामला पिङ्गा तारा कर्नीनिका यस्य तत्तथोक्तम् ॥ “ ताराकाक्षः कर्नीनिका ” इत्यमरः ॥ यद्विलोचनं तद्विलोचनमेव हरितालमग्न्या वर्णद्रव्यविशेषाकारस्य तिलकक्रियायास्तिलकरचनायाः सांनिधेरिव सांनिध्यं तदेव पक्षः साध्यम् ॥ “ पक्षः पार्श्वगुरुमाध्यसहायबलमित्तुषु ” इति यादवः ॥ तस्मिन्सांनिध्यपक्षे जातम् । प्रविष्टमित्यर्थः । अनेन ललाटलोचनमेव तस्य हरितालतिलकमभूदित्युक्तम् ॥

यथाप्रदेशं भुजगेश्वराणां करिष्यतामाभरणान्तरत्नम् ।

शरीरमात्रं विकृतिं प्रपदे तथैव तस्थुः फणरत्नशोभाः ॥ ३४ ॥

यथेति ॥ यथाप्रदेशं प्रदेशान्प्रकोष्ठादीनर्नातक्रम्याभरणान्तरत्नं कङ्कणाद्याभरणविशेषत्वं करिष्यतां संपादायिष्यतां भुजगेश्वराणां शरीरमात्रं शरीरमेव विकृतिं रूपान्तरं प्रपदे । फणरत्नशोभास्तथैव तस्थुः । तासां तथैवोपादेयत्वादिति भावः ॥

दिवापि निष्ठ्यूतमरीचिभासा बाल्यादनाविष्कृतलाञ्छनेन ।

चन्द्रेण नित्यं प्रतिभिन्नमौलेश्रृङ्गामणेः किं ग्रहणं हरस्य ॥ ३५ ॥

दिवापीति ॥ दिवा दिनेऽपि निष्ठ्यूता उद्रीर्णा मरीचिभामः किरणकान्तयो यस्य तेन बाल्यादल्पतनुत्वादनाविष्कृतलाञ्छनेन । अदृश्यमानकलङ्केनेत्यर्थः । चन्द्रेण नित्यं सर्वदा प्रतिभिन्नमौलेः संगतमुकुटस्य हरस्य श्रृङ्गामणेर्ग्रहणं स्वीकारः किं किमर्थम् । चन्द्रश्चङ्गामणेर्देवस्य किमन्यश्चङ्गामणिभिरिति भावः ॥

इत्यद्भुतैकप्रभवः प्रभावात्प्रसिद्धनेपथ्यविधेर्विधाता ।

आत्मानमासन्नगणोपनीते खड्गे निषक्तप्रतिमं ददर्श ॥ ३६ ॥

इतीति ॥ इतीत्यं प्रभावात्सामर्थ्यात्प्रसिद्धस्य नेपथ्यविधेर्वैषांविधानस्य विधाता निर्माता । अतएवाद्भुतानामाश्चर्याणामेकप्रभवो मुख्यार्नाधिः स देव आसन्नगणेन पार्श्वस्वर्गेण । प्रमथगणेनेत्यर्थः । उपनीत आनीते खड्गे निषक्तप्रतिमं संक्रान्तप्रतिविम्बमात्मानं ददर्श । वीरपुरुषाणामेष आचारः ॥

स गोपतिं नन्दिभुजावलम्बी शार्दूलचर्मन्तरितोरुष्टम् ।

तद्रक्तिसंक्षिप्तवृहत्प्रमाणमारुह्य कैलासमिव प्रतस्थे ॥ ३७ ॥

स इति ॥ स देवो नन्दिभुजावलम्बी नन्दिकेशरभुजावलम्बनः सन् । शार्दूलचर्मणा व्याघ्रचर्मणान्तरितमाच्छादितमुरु विशालं पृष्ठं यस्य तं तथोक्तम् ॥ “शार्दूलद्वीपिनौ व्याघ्रे” इत्यमरः ॥ तस्मिन्देवे भक्त्या संक्षिप्तं मङ्कोचितं बृहत्प्रमाणं यस्य तं गोपतिं वृषभं कैलाममिवारुह्य प्रतस्थे चचाल ॥

तं मातरो देवमनुव्रजन्त्यः स्ववाहनक्षोभचलावतंसाः ।

मुखैः प्रभामण्डलरेणुगौरैः पद्माकरं चक्रुर्वान्तरीक्षम् ॥ ३८ ॥

तमिति ॥ तं देवमनुव्रजन्त्योऽनुगच्छन्त्यः स्ववाहनानां क्षोभेण प्रकम्पेण चलावतंसाश्चलकुण्डला मातरः सप्तमातृकाः प्रभामण्डलान्येव रेणवः परागास्तैर्गौरैररुणैः ॥ “गौरोऽरुणे मिते पीते” इति यादवः ॥ मुखैर्वान्तरीक्षमाकाशं पद्माकरमिव चक्रुः ॥

तासां च पश्चात्कनकप्रभाणां काली कपालाभरणा चकासे ।

बलाकिनी नीलपयोदराजी दूरं पुरःक्षितशतह्रदेव ॥ ३९ ॥

तामामिति ॥ कनकप्रभाणां सुवर्णवर्णानां तामां मातृणां पश्चात्कपालाभरणा । मितकपालालङ्कारेण्यथः । काली महाकाली देवी च । कृष्णवर्णत्वमुच्यते । नीलपयोदराभिधानम् । बलाकिनी बलाकावती ॥ त्रीर्थादन्तर्धानः ॥ दूरं यथा तथा पुरोऽग्रे क्षिप्त्वा प्रसारिताः शतह्रदा विद्युतो यस्याः सा तथोक्ता नीलपयोदराजी कालमेघपर्णाङ्गा इव चकासे ॥

ततो गणैः शूलभृतः पुरोगेरुदीरितो मङ्गलतूर्यघोषः ।

विमानशृङ्गाण्यवगाहमानः शशंस मेवावसरं सुरेभ्यः ॥ ४० ॥

तत इति ॥ ततोऽनन्तरं शूलभृतः शिवस्य पुरो गच्छन्तीति पुरोगैरग्रेसरैः ॥ “अन्यत्रापि दृश्यत इति वक्तव्यम्” इति गम्यतेऽन्यथः ॥ गणैः प्रमथ्यरुदीरित उन्पादितो मङ्गलतूर्यघोषो मङ्गलवाद्यैर्वानिर्विमानशृङ्गाण्यवगाहमानः सन् । सुरेभ्यो विमानस्थेभ्यः मेवावसरं शशंस । सुराः प्रधानतूर्यैर्वानिमाकर्णायमेव नः मेवावसर इत्याजगमुर्गिन्यर्थः ॥

सुराणां मेवाप्रकारमेवाह—

उपाददे तस्य सहस्ररश्मिस्त्वष्ट्रा नवं निर्मितमातपत्रम् ।

स तदुकूलादविदूरमौलिर्वभौ पतद्गङ्गा इवोत्तमाङ्गे ॥ ४१ ॥

उपादद इति ॥ तस्य हरस्य सहस्ररश्मिः सूर्यस्त्वष्ट्रा विश्वकर्मणा निर्मित

१ आक्षोभ. २ पद्माकरीचक्रुः. ३ अन्तरिक्षम्. ४ राविः. ५ बहन्त्याक्षमिव प्रवाहम्

नवमातपत्रमुपाददे । धृतवानित्यर्थः । उत्प्रेक्षते—तदुकुलात्तस्यातपत्रस्य श्रान्तल-
म्बिनो दुकुलादविदूरमौलिः । तदुकुलस्यामन्मौलिरित्यर्थः । स हर उक्तमात्रे
क्षिरमि ॥ “ उत्तमाङ्गं शिरः शीर्षम् ” इत्यमरः ॥ पतन्ता गङ्गा यस्य स पतद्गङ्ग
इव वर्ध ॥ तदुकुलादित्यत्र “ दूरान्तकार्थः पृथगन्यतरस्याम् ” इति दूरार्थ-
योगे विकल्पेन पञ्चमी ॥ नाथेनोक्तम् “ अन्यागन्— ” इत्यत्रारच्छद्भ्यस्यार्थग्रहणा-
र्थत्वात्पञ्चमीति तदनाकरम् । किंचास्य शास्त्रोक्तावकल्पापवादत्वात् “ दूरं ग्राम-
स्य ” इत्यादिपष्ठोपयोगो दृग्गपाम्नः स्यादित्युपेक्षणीयमेव ॥

मूर्ते च गङ्गायमुने तदानीं सचामरे देवमसेविषाताम् ।

समुद्रगारूपविपर्ययेऽपि सहस्रपाते इव लक्ष्यमाणे ॥ ४२ ॥

मूर्ते इति ॥ गङ्गा च यमुना च गङ्गायमुने मूर्ते विश्वधर्माङ्ग्या सचामरे चा-
मरमाहते मर्त्या । अतएव समुद्रगा नदी तस्या रूपं स्वरूपं तस्य विपर्ययेऽप्यभा-
वेऽपि । सह हंसपातेन हंसमंचारेण वर्तते इति सहस्रपाते इव ॥ “ तेन सहति तु-
ल्ययोगे ” इति बहुव्रीहिः । “ वीपमर्जनस्य ” इति सभावः ॥ लक्ष्यमाणे दृश्यमा-
ने सखा तदानीं विवाहमये देवमसेविषातामभजताम् ॥ सेवतेलुङ् ॥ गङ्गायमुने
चामरग्राहण्यां देवमुपतथ्यतुङ्गित्यर्थः ॥

तमभ्यगच्छत्प्रथमो विधाता श्रीवत्सलक्ष्मा पुरुषश्च साक्षात् ।

जयेति वाचा महिमानमस्य संवर्धयन्तौ हविषेव वह्निम् ॥ ४३ ॥

तमिति ॥ प्रथम आद्यो विधाता चतुर्मुखस्तथा श्रीवत्सलक्ष्मा श्रीवत्साङ्गः
पुरुषो विष्णुश्च साक्षात् देवमभ्यगच्छन्ममृगमायया । किं कुर्वन्तौ । जयेति वाचा
जयशब्देनास्येश्वरस्य महिमानं महत्त्वं हावपा र्वाङ्मन संवर्धयन्तौ वृद्धिं गमयन्तौ ॥
न चानुचितमेतदुक्तमित्याह—

एकैव मूर्तिर्विभिदे त्रिधा सा सामान्यमेपां प्रथमावरत्वम् ।

विष्णोर्हरस्तस्य हरिः कदाचिद्धास्तयोस्तावपि धातुराद्यौ ४४

एकैवेति ॥ मूर्तिस्त्रिधा ब्रह्माविष्णुशिवात्मकत्वेभ विभिदे । औपाधि-
कोऽयं भेदो न वास्तविक इत्यर्थः । अतएवैषां त्रयाणां प्रथमावरयोर्भावः प्रथमा-
वरत्वं ज्येष्ठकानिष्ठभावः सामान्यं साधारणम् । उच्छ्रया सर्वे ज्येष्ठा भवन्ति कनि-
ष्ठाश्चेत्यर्थः । एतदेव विवृणोति—कदाचिद्धरो विष्णोराद्यः । कदाचिद्धरिस्त-
स्याद्यः । कदाचिद्धेधास्तयोर्हरिरहयोराद्यः । कदाचित्तौ हरिहरावाप धातुः सपुरा-
द्यौ । एवमेतेषां पौर्वापर्यमानयनमिति दर्शितम् ॥

तं लोकपालाः पुरुहूतमुख्याः श्रीलक्षणोत्सर्गविनीतवेषाः ।

दृष्टिप्रदाने कृतनन्दि-संज्ञास्तद्वर्णिताः प्राञ्जलयः प्रणेमुः ॥४५॥

तमिति ॥ पुरुहूतमुख्या इन्द्रादयो लोकपालाः श्रीलक्षणानामैश्वर्यचिह्नानां छत्रचामरवाहनानामुन्मर्गेण त्यागेन विनीतवेषा अनुनीतवेषाः सन्तः । तथा दृष्टि-
प्रदाने दर्शननिमित्ते । दर्शनप्रदानार्थमित्यर्थः । कृता नन्दिनः प्रतीहारस्य संज्ञा
संकेतो यैस्तादृशाः । मम दर्शनं दापयेति नन्दिनं प्रति कृतहस्तादिमूचना इत्यर्थः ॥
“ संज्ञा स्याच्चेतना नाम हस्ताद्यैश्वर्यमूचना ” इत्यमरः ॥ तद्वर्णितास्तेन नन्दिना
दर्शिता अयमिन्द्रः प्रणमत्ययं चन्द्र इत्याद्युक्तपूर्वकं निवेदिताः प्राञ्जलयः कृता-
ञ्जलयः सन्तः । तं भवं प्रणेमुः प्रणताः ॥

कम्पेन मूर्ध्नः शतपत्रयोनिं वाचा हरिं वृत्रहणं स्मितेन ।

आलोकमात्रेण सुरानशेषान्संभावयामास यथाप्रधानम् ॥४६॥

कम्पेनेति ॥ स देवः शतपत्रयोनिं चतुर्मुखं मूर्ध्नः कम्पेन तथा हरिं वाचा
संभाषणेन वृत्रं हतवन्तं वृत्रहणमिन्द्रम् ॥ “ ब्रह्मभृणवृत्रेषु क्षिप ” इति क्षिप ॥
स्मितेन मन्दहासेनाशेषान्मुगनाञ्जकमात्रेण दृष्टिमात्रेणेन्यं यथाप्रधानं यथाहं सं-
भावयामास ॥

तस्मै जयाशीः समृजे पुरस्तात्सप्तर्षिभिस्तान्स्मितपूर्वमाह ।

विवाहयज्ञे विततेऽत्र यूयमध्वर्यवः पूर्ववृता मयेति ॥ ४७ ॥

तस्मा इति ॥ तस्मै शिवाय सप्तर्षिभिः ॥ “ दिक्मण्ड्ये संज्ञायाम् ” इति स-
यामः ॥ पुरस्तादग्रे जयेत्याशीः समृजे प्रयुक्ता । तान्सप्तर्षीन्स्मितपूर्वमाह — किमि-
ति । वितते विस्मृतेऽत्र प्रवर्तिने विवाह एव यज्ञस्तस्मिन्पूयं मया पूर्वमेव वृताः प्रा-
थिता अध्वर्यवो ऋत्विज इति ॥ विशेषवार्तिना सामान्यमुक्तम् ॥

विश्वावमुप्राग्रहैः प्रवीणैः संगीयमानत्रिपुरावदानः ।

अध्वानमध्वान्तविकारलङ्घ्यस्ततार ताराधिपखण्डधारी ॥४८॥

विश्वावस्त्विति ॥ विश्वावमुनाम काश्चिदन्धर्वो देवगायकस्तन्प्राग्रहैस्तत्प्रमु-
क्षैः प्रवीणैः प्रकृष्टवीणैर्निपुणैर्वा ॥ “ प्रवीणं निपुणाभिज्ञविज्ञनिष्णातशिक्षिताः ”
इत्यमरः ॥ त्रयाणां पुराणां समाहारस्त्रिपुरम् ॥ “ तद्धितार्थोत्तरपद— ” इत्यादिना
समाहारसमासः ॥ “ पात्रादिभ्यः प्रतिषेधो वक्तव्यः ” इति स्त्रीलिङ्गान्ततानिषेधः ॥
त्रिपुरस्य संबन्ध्यवदानं पूर्ववृत्तं कर्म विजयरूपं त्रिपुरावदानं तत्संगीयमानं स्तूय-
मानं यस्य स तथोक्तः ॥ “ अवदानं कर्म वृत्तम् ” इत्यमरः ॥ ध्वान्तं तमः । मोह

इति वाचद् । तद्विकारेण रागादिना लङ्घ्योऽभिमवनीयो न भवतीत्यध्यान्ववि-
कारलङ्घ्यः । विवाहादिकं तु तस्य लीलेत्यर्थः । ताराधिपस्रग्धारी चन्द्रशेखरः
शंभुरध्वानं मार्गं ततारायगच्छत् ॥

स्वे खेलगामी तमुवाह वाहः सशब्दचामीकरकिंकिणीकः ।

तटाभिघातादिव लग्नपङ्के धुन्वन्मुहुः प्रोतघने विषाणे ॥ ४९ ॥

स्व इति ॥ स्व आकाशे खेलं सुन्दरं गच्छतीति खेलगामी । सशब्दाः शब्दा-
यमानाश्चामीकरकिंकिण्यः काञ्चनशुद्रघण्टिका यस्य स तथोक्तः ॥ “ किंकिणी
शुद्रघण्टिकाः ” इत्यमरः ॥ “ नयूतश्च ” इति कप ॥ वाहतेऽनेनेति वाहो वृषभः ॥
करणे घञ् ॥ प्रोतघने स्यूतमेघे अतएव तटाभिघाताद्रांभेदाल्लग्नपङ्के श्लिष्टकर्दमे
इव स्थिते विषाणे ऽङ्के मुहुर्धुन्वंस्तं हस्मुवाह वहति स्म ॥

स प्रापदप्राप्तपगभियोगं नगेन्द्रगुप्तं नगरं मुहूर्तात् ।

पुरोविलग्नैर्हरदृष्टिपातैः सुवर्णसूत्रैरिव कृष्यमाणः ॥ ५० ॥

स इति ॥ स बाहोऽप्राप्तः पराभियोगः शत्रुसमाक्रान्तिर्यस्य तत्तथोक्तं नगे-
न्द्रेण हिमवता गुप्तं रक्षितं नगरमोर्षाधप्रस्थं पुरोऽग्रे विलग्नैः संक्रान्तैर्हरदृष्टिपातैः
सुवर्णसूत्रैः कृष्यमाण इव मुहूर्तात्प्रापत् । अन्यथा कथं दूरस्थाशुप्राप्तिः स्यादिति
भावः । पुरः प्रसृता हरदृष्टयः पिङ्गलवर्णत्वान्सौवर्णानि वृषाकर्षणदानानीवाल-
क्ष्यन्तेत्यर्थः ॥

तस्योपकण्ठे घननीलकण्ठः कुतूहलादुन्मुखपौरदृष्टः ।

स्वबाणचिह्नादवतीर्य मार्गादासन्नभूष्टमियाय देवः ॥ ५१ ॥

तस्येति ॥ तस्य पुरस्योपकण्ठेऽन्तिके घनो मेघ इव नीलः कण्ठो यस्य स घन-
नीलकण्ठो देवः कुतूहलादृशनीत्सुक्यादुन्मुखैः पौरैर्दृष्टः सन् । स्वबाणचिह्नात्रिपुर-
विजयसमये स्वबाणाङ्गान्मार्गात्कुर्त्वाश्वदाकाशदेशादवतीर्याविरुहासन्नभूष्टं निकट-
भूतलमियाय प्राप ॥

तमृद्धिमद्वन्धुजनाधिरूढैर्वृन्दैर्गजानां गिरिचक्रवर्ती ।

प्रत्युज्जगामागमनप्रतीतः प्रफुल्लवृक्षैः कटकैरिव स्वैः ॥ ५२ ॥

तमिति ॥ आगमनेन शिवागमनेन प्रतीतो दृष्टो गिरिचक्रवर्ती पर्वताधिराजो
हिमवानृद्धिमता वस्त्रालंकारादिसमृद्धेन बन्धूजनेनाधिरूढैः । अनेन बन्धूनां समस्ता-
भ्यं सूचितम् । गजानां वृन्दैः प्रफुल्ला विकसितकुसुमा वृक्षा येषु तैः स्वैः स्वकीयैः कट-
कैर्नितम्बैरिव तं हरं प्रत्युज्जगामाभिययौ ॥ “ कटकोऽस्त्री नितम्बोऽङ्ग्रेः ” इत्यमरः ॥

वर्गावुभौ देवमहीधराणां द्वारे पुरस्योद्धृतितापिधाने ।

समीयतुर्दूरविसर्पिघोषौ भिन्नैकसेतु पयसामिवौघौ ॥ ५३ ॥

वर्गाविति ॥ दूरविमर्षी दूरगामी घोषो ययोस्तौ देवाश्च महीधराश्च तेषां देवमहीधराणामुभौ वर्गावुद्धृतितापिधानेऽपनीतकवाटे पुरस्य द्वारे भिन्नौ दीर्घ ए-
कसेतु याभ्यां तौ भिन्नैकसेतु पयसामिवौ प्रवाहाविव समीयतुः संगतौ ॥

हीमानभूद्भूमिधरो हरेण त्रैलोक्यवन्द्येन कृतप्रणामः ।

पूर्वं महिम्ना स हि तस्य दूरमावर्जितं नात्मशिरो विवेद ॥ ५४ ॥

हीमानिति ॥ भूमिधरो हिमवान् । त्रयो लोकास्त्रैलोक्यम् ॥ चातुर्वर्ण्यादि-
त्वात्पञ्चप्रत्ययः ॥ तस्य वन्द्येन नमस्कार्येण कृतप्रणामः सन् ॥ “ ऋत्विक्पतुव्य-
श्चथुरमातुलानां यवीयसाम् । प्रवयाः प्रथमं कुर्यान्प्रन्युन्धायाभिवादनम् ” इति
स्मरणात् ॥ हीमानभूत् । महादेवं प्रति स्वयमल्पत्वात्संकोचं प्रापेत्पर्यः ॥ ननु वि-
दितेश्वरमहिम्नः स्वयं प्रागेव प्रणतस्य जामातुराचारमात्रस्वीकारे कः संकोच इति
शङ्कां निरस्यति—पूर्वमिति ॥ हि यन्मात्म हिमवान्पूर्वं प्रागेव तस्येश्वरस्य
महिम्ना सामर्थ्येन दृग्मयन्तमावर्जितं नमितमात्माशरो न विवेद । सखं स्वयं
प्रणतत्वानुसंधानेन संकोचः । तदनुसंधानं त्वान्मुक्यान्नास्तीति भावः ॥

स प्रीतियोगादिकसन्मुखश्रीर्जामातुरग्रेसरतामुपेत्य ।

प्रावेशयन्सन्दिग्धमेतमागुल्फकीर्णापणमार्गपुष्पम् ॥ ५५ ॥

स इति ॥ प्रीतियोगान्मतोपमंवन्धादिकसन्मुखश्रीर्विकसन्ती मुखश्रीर्यस्य स
तथोक्तः स हिमवान् । जायां मिमीते जानातीति जामातुर्वरस्य ॥ पृषोदरादि-
त्वात्साधु ॥ “ जामाता दुहितुः पतिः ” इत्यमरः ॥ अग्रमरतां पुर्णगार्गमन्वमुपेत्यै-
नं देवमागुल्फं पादग्रान्धपर्यन्तं कीर्णानि पर्यस्तान्यापणमार्गेषु पण्यवीथिकामु पु-
ष्पाणि यस्मिस्तदागुल्फकीर्णापणमार्गपुष्पम् ॥ “ तद्वन्धी घृष्टिके गुल्फा ” इ-
त्यमरः ॥ ऋद्धं समृद्धं सन्दिग्धं नगरम् ॥ “ सन्दिग्धं नगरेऽगारे सन्दिग्धो मकराल-
ये ” इति विश्वः ॥ प्रावेशयत् ॥

तस्मिन्मुहूर्ते पुरसुन्दरीणामीशानसंदर्शनलालसानाम् ।

प्रासादमालासु बभ्रुवुरित्थं त्यक्तान्यकार्याणि विचेष्टितानि ५६

तस्मिन्निति ॥ तस्मिन्मुहूर्ते हरपुरप्रवेशसमय ईशानस्य संदर्शने लालमानां
लोडुपानाम् ॥ “ लोडुपो लोडुभो लोलो लालसो लम्पटश्च सः ” इति यादवः ॥

पुरमुन्दरीणां प्रासादमालास्त्रित्यं वक्ष्यमाणप्रकारेण सक्तान्यकार्याणि विसृष्टका-
र्यान्तराणि विचेष्टितानि व्यापाराः ॥ “ नपुंसके भावे क्तः ” इति क्तः ॥ व-
भूवुरासन ॥

तान्येवाह पञ्चभिः श्लोकैः—

आलोकमार्गं सहसा व्रजन्त्या कयाचिदुद्वेष्टनवान्तमाल्यः ।

बहुं न संभावित एव तावत्करेण रुद्धोऽपि च केशपाशः ॥ ५७ ॥

आलोकमार्गमिति ॥ आलोकमार्गं दर्शनपथम् । गवाक्षमिदं । सहसा
व्रजन्त्या गच्छन्त्या कयाचिदुद्वेष्टनो द्रुतगतिवशादनुमुक्तवन्धनोऽतएव वान्तमाल्य
उद्गीर्णमाल्यश्च यः स उद्वेष्टनवान्तमाल्यः करेण रुद्धो गृहीतः । अपि च केशपा-
शः केशकलापः ॥ “ पाशः पक्षश्च हस्तश्च कलापार्थाः कचात्परे ” इत्यमरः ॥
तावदालोकनमार्गप्राप्तपर्यन्तं वदुम् । बन्धनायेत्यर्थः । न संभावितो न स्मृत एव ॥

प्रसाधिकालम्बितमग्रपादमाक्षिप्य काचिद्भूवरागमेव ।

उत्सृष्टलीलागतिरा गवाक्षादलक्तकाङ्क्षां पदवीं ततान ॥ ५८ ॥

प्रसाधीति ॥ काचित्स्त्री प्रसाधिकयालंकर्त्यालम्बितं रजनार्थं धृतं भूवरा-
गमेवाद्रीलक्तकमेव । अग्रशार्मा पादश्चाग्रपादः ॥ उति समानाधिकरणममामः ॥
“ हस्ताग्राग्रहस्तादयो गुणगुणनेभिदाभेदाभ्याम् ” इति वामनः ॥ तमाक्षिप्याकृ-
प्योत्सृष्टलीलागतिरन्यक्तमन्दगमना सत्या गवाक्षाद्वाक्षपर्यन्तम् ॥ पदद्वयमेतत् ॥
पदवीमलक्तकाङ्क्षां लाक्षारमाचक्षां चकार ॥

विलोचनं दक्षिणमञ्जनेन संभाव्य तद्वञ्चितवामनेत्रा ।

तथैव वातायनसंनिकर्षं ययौ शलाकामपरा वहन्ती ॥ ५९ ॥

विलोचनमिति ॥ अपरा स्त्री दक्षिणं विलोचनमञ्जनेन संभाव्यालंकृत्य त-
द्वञ्चितं तेनाञ्जनेन वञ्चितं वामनेत्रं यस्याः सा तथोक्ता मती । तथैव तेनैव रूपेण
शलाकामञ्जनकृतिकां वहन्ती विभ्रती वातायनसंनिकर्षं गवाक्षममीपं ययौ ॥
दक्षिणग्रहणं संभ्रमाद्गुन्तकमद्योतनार्थम् । “ मय्यं हि पूर्वमनुप्या अञ्जने ” इति श्रुतेः ॥

जालान्तरप्रेषितदृष्टिरन्या प्रस्थानभिन्ना न बबन्ध नीवीम् ।

नाभिप्रविष्टाभरणप्रभेण हस्तेन तस्थाववलम्ब्य वासः ॥ ६० ॥

जालान्तरेति ॥ अन्या स्त्री जालान्तरप्रेषितदृष्टिर्गवाक्षमध्यप्रसारितदृष्टिः
सती प्रस्थानेन गमनेन भिन्नां दृष्टिं नीवीं वस्त्रग्रन्थिम् ॥ “ नीवी परिपणे अ-

न्यौ 'स्त्रीणां जघनवासिनि' इति विश्वः ॥ न वचन्ध नावधत् । किंतु नार्थि
प्रविष्टाभरणानां कङ्कणानां प्रभा यस्य तेन । प्रभैव नाभेरावरणमधुदिति भावः ।
इत्सेन वामोऽवलम्ब्य धृत्वा तस्थौ ॥

अर्धाचिता सत्वरमुत्थितायाः पदे पदे दुर्निमिते गलन्ती ।

कस्याभ्रिदासीद्रसना तदानीमङ्गुष्ठमूलार्पितसूत्रशेषा ॥ ६१ ॥

अर्धाचितेति ॥ सत्वरं संवगमुत्थितायाः कस्याभ्रिदर्धमाचिता मणिभिर्गुम्फि-
तार्धाचिता दुर्निमिते मंत्रमादुःखेन निक्षिप्ते ॥ "दुमित्र प्रक्षेपणे" इति धातोः कर्ध-
णि क्तः ॥ पदे पदे प्रतिपदम् ॥ वीष्मायां द्विर्भावः ॥ गलन्ती गलद्ग्रा सती रसना
मेखला तदानीं तस्मिन्नवमरेऽङ्गुष्ठमूलेऽर्पितं लगितं सूत्रमेव शेषो यस्याः सासीत् ॥

तासां मुखैरासवगन्धगर्भैर्व्याप्तान्तराः सान्द्रकुतूहलानाम् ।

विलोलनेत्रभ्रमरैर्गवाक्षाः सहस्रपत्राभरणा इवासन् ॥ ६२ ॥

तासामिति ॥ तदानीं सान्द्रकुतूहलानां तासां स्त्रीणांमासवगन्धो गर्भो येषां
तैः । विलोलानि नेत्राण्येन भ्रमरा येषु तैर्गुर्व्याप्तान्तराश्छन्नावकाशा गवाक्षाः
सहस्रपत्राभरणा इवासन् । कमलालंकृता एव स्थिता इत्यर्थः ॥

तावत्पताकाकुलमिन्दुमौलिरुत्तोरणं राजपथं प्रपेदे ।

प्रासादशृङ्गाणि दिवापि कुर्वन्त्योत्सनाभिपेकद्विगुणद्युतीनि ६३

तावदिति ॥ तावत्तस्मिन्नवमरे इन्दुमौलिरीश्वरो दिवापि प्रासादशृङ्गाणि
ज्योत्स्नाया अभिषेकेण स्तपनेन द्विगुणद्युतीनि द्विरावृत्तकान्तीनि ॥ "गुणस्त्वा-
वृत्तिशब्दादिज्येन्द्रियामुख्यतन्तुषु" इति वञ्जयन्ती ॥ कुर्वन्पताकाभिराकुलं व्या-
कीर्णमुत्तोरणमुच्छ्रिततोरणं राजपथं प्रपेदे ॥

तमेकदृश्यं नयनैः पिबन्त्यो नार्यो न जग्मुर्विषयान्तराणि ।

तथाहि शोषेन्द्रियवृत्तिरासां सर्वात्मना चक्षुरिव प्रविष्टा ॥ ६४ ॥

तमिति ॥ एक एव दृश्यो दर्शनीयस्तमेकदृश्यं तमीश्वरं नयनैः पिबन्त्यः ।
अतितृष्णया पश्यन्त्य इत्यर्थः ॥ "ताः शंकरं दृष्टिभिरापिबन्त्यः" इति वा पाठः ॥
नार्यो विषयान्तराणि ततोऽन्यान्विषयान् । शब्दादीनित्यर्थः । न जग्मुः ।

१ अर्धाचिता. २ छवीनि.

६१-६२ श्लोकयोर्मध्येऽयं श्लोको दृश्यते—

स्तनंधयन्त तनयं विहाय विलोकनाय त्वरया वञ्चन्ती ।

संपन्नुताभ्यां पदवीं स्तनाभ्यां सिषेच काचित्पयसा गवाक्षम् ॥

न विदुरित्यर्थः । तथाहि । आस्तां नारीणां श्लेष्मिन्प्रवृत्तिः श्रोत्रादिप्रवृत्तिः सर्वात्म-
ना स्वरूपकात्स्न्येन चक्षुःप्रविष्टेव । श्रोत्रादीनीन्द्रियाणि स्वातन्त्र्येण ग्रहणाशक्तेश्च-
क्षुरेव प्रविश्य कौतुकात्स्वयमप्येनमुपलभन्ते किम् । अन्यथा स्वस्वविषयाधिगमः
किं न स्यादिति भावः ॥

अथ पौराङ्गनावचनान्पाह --

स्थाने तपो दुश्चरमेतदर्थमपर्णया पेलंवयापि तप्तम् ।

या दास्यमप्यस्य लभेत नारी सा स्यात्कृतार्था किमुताडुशय्याम्
स्थान इति ॥ पेलंवया कोमलयाप्यपर्णया पार्वत्यैतस्मै शिवायैतदर्थम् ॥ “अर्थेन
सह नित्यमपासः सर्वलिङ्गता च” इति विशेष्यनिघ्नत्वम् ॥ दुश्चरं तपस्तप्तं स्थाने
युक्तम् । कुतः । या नार्यस्येश्वरस्य दास्यं दासीत्वमपि लभेत सा कृतार्था स्यात् । या
अङ्ग एव शय्या तामङ्गशय्यां लभेत सा किमुत । कृतार्थेति किमु वक्तव्यमित्यर्थः ॥

परस्परेण स्पृहणीयशोभं न चेदिदं द्वन्द्वमयोजयिष्यत् ।

अस्मिन्द्वये रूपविधानयत्रः पत्युः प्रजानां विफलोऽभविष्यत् ॥
परस्परेणेति ॥ स्पृहणीयशोभं सर्वैराशास्यमानमौन्दर्यमिदं द्वन्द्वं मिथुनम् ॥
“द्वन्द्वं रहस्य-” इति निपातः ॥ परस्परेण नायोजयिष्यन्नेन योजयेद्याद प्रजानां
पत्युर्विधातुरस्मिन्द्वये द्वन्द्वे रूपविधाने मौन्दर्यनिर्माणे यत्रः प्रयामो विफलोऽभ-
विष्यद्भवेत् । एतदनु रूपस्त्रीपुंसान्तराभावादिति भावः ॥ “लिङ्गनिमित्ते लृङ्
क्रियातिपत्ता” इति लृङ् ॥

न नूनमारूढरुषा शरीरमनेन दग्धं कुसुमायुधस्य ।

ब्रीडादमुं देवमुदीक्ष्य मन्ये संन्यस्तदेहः स्वयमेव कामः ॥६७॥

नेति ॥ आरूढरुषा प्ररूढकोपेनानेन हरेण कुसुमायुधस्य कामस्य शरीरं न
दग्धं नूनं किं तु कामोऽमुं देवमुदीक्ष्य दृष्ट्वा ब्रीडान्सौन्दर्येण जितोऽस्मीति लज्जया
स्वयमेव संन्यस्तदेहस्तत्तदेह इति मन्ये । इत्युत्प्रेक्षा । न स्वयं न्यस्ताकृतेः कोपः
संभवतीति भावः ॥

काचित्काचिदाह—

अनेन संबन्धमुपेत्य दिष्ट्या मनोरथप्रार्थितमीश्वरेण ।

मूर्धानमालि क्षितिधारणोच्चैर्मुखैस्तरं वक्ष्यति शैलराजः ॥६८॥

अनेनेति ॥ हे आलि सखि ॥ “आलिः सखी वयस्या च” इत्यमरः ॥ शैलरा-

जो हिमवान् । दिष्टयेत्यानन्देऽव्ययम् । मनोरथैः प्रार्थितमवरुद्धम् । अभिलाषविष-
यीकृतमित्यर्थः ॥ “ प्रार्थना याच्नावरोधयोः ” इत्यभिधानात् ॥ अनेनेश्वरेण
संबन्धमुपेत्यावाप्य क्षितिधारणेनोच्चमुन्नतं मूर्धानमुच्चैस्तरमुन्नततरम् ॥ उच्चैरि-
त्यव्ययात्तरप्प्रत्ययः ॥ मूर्ध्नो द्रव्यत्वान्नामुप्रसयान्तो निपातः । “ किमेत्तिरुच्य-
यथादाम्बद्रव्यप्रकर्षे ” इत्यादिना द्रव्यप्रकर्षे तस्य विधानादिति ॥ वक्ष्यति धा-
रयिष्यति ॥ बहतेर्लृट् ॥

इत्यौषधिप्रस्थविलासिनीनां शृण्वन्कथाः श्रोत्रमुखास्त्रिनेत्रः ।

केयूरचूर्णीकृतलाजमुष्टिं हिमालयस्यालयमाससाद ॥ ६९ ॥

इतीति ॥ त्रिनेत्ररूपम्बकः ॥ त्रिनेत्रत्रिनयनशब्दयोः “ क्षुभ्रादिषु च ” इ-
ति णत्वाभावः ॥ इतीत्यमोषधिप्रस्थविलासिनीनां मन्वान्धनीः श्रोत्रमुखाः श्रव-
णमधुराः कथा आलापाञ्छृण्वन्केयूरैर्द्वादशूर्णीकृता लाजानां मुष्टयो यस्मिन्तं त-
थोक्तम् । तत्रावकीर्णा आचारलाजा अन्तराल एवाद्वादशूर्णीपपं पिप्यन्त इति
पुरंविजनमन्वन्धातिशयोक्तिः । हिमालयस्य हिमवत आलयं भवनमाससाद ॥

तत्रावतीर्याच्युतदत्तहस्तः शरद्धनादीधितिमानिवोक्षणः ।

क्रान्तानि पूर्वं कमलासनेन कक्ष्यान्तराण्यद्रिपतेर्विवेश ॥ ७० ॥

तत्रेति ॥ तत्र हिमवदालयेऽन्युतेन विष्णुना दत्तहस्तो वितीर्णहस्तावलम्बः स-
न । शरद्धनाच्छरणमेषान् । शरद्दशपणान्मेषस्य शुभ्रत्वं गम्यते । दीधितिमा-
न्मूर्ये इवोक्ष्णो वृषादवतीर्य कमलासनेन पूर्वमग्रे क्रान्तानि प्राविष्टान्याद्रिपतेः क-
क्ष्यान्तराणि गेहप्रकोष्ठान्तराणि विवेश ॥ “ कक्ष्या कच्छेवरत्रायां काक्ष्या गेहे
प्रकोष्ठके ” इति यादवः ॥

तमन्वगिन्द्रप्रमुखाश्च देवाः सप्तर्षिपूर्वाः परमर्षयश्च ।

गणाश्च गिर्यालयमभ्यगच्छन्प्रशस्तमारम्भमिवोत्तमार्थाः ॥ ७१ ॥

तमिति ॥ तमीश्वरमन्वगनुपदम् ॥ अव्ययमेतत् ॥ “ अन्वगन्वक्षमनुगेऽनुपदं
क्षीबमव्ययम् ” इत्यमरः ॥ इन्द्रप्रमुखा देवाश्च सप्तर्षयः पूर्वं येषां ते सप्तर्षिपूर्वाः ॥
“ न बहुव्रीहौ ” इति सर्वनामंज्ञाप्रतिषेधः ॥ परमर्षयः मनकादिमहर्षयश्च ॥
“ सन्महत्परमोत्तमोत्कृष्टाः पूज्यमानैः ” इति तत्पुरुषः ॥ गणाः प्रमथाश्चोत्तमा-
र्था महाप्रयोजनाः प्रशस्तं प्रकृष्टम् । अमोघमित्यर्थः । आरभ्यत इत्यारम्भ उपा-
यस्तमिव गिर्यालयं हिमवन्मान्दिरमभ्यगच्छन् । प्राविशन्नित्यर्थः ॥

तत्रेश्वरो विष्टरभाग्यथावत्सरत्नमर्घ्यं मधुमञ्च गन्धम् ।

नवे दुकूले च नंगोपनीतं प्रत्यग्रहीत्सर्वममन्त्रवर्जम् ॥७२॥

तत्रेति ॥ तत्र हिमवदालय ईश्वरो विष्टरभाग्यमनगतः । उर्पावष्ट इत्यर्थः । यथावद्यथाईम् । विधिर्वादन्यर्थः । मरत्नं रत्नमार्हतमर्घ्यमर्घ्यार्थं जलम् । मधु क्षौद्रमाम्ब्रस्तीति मधुमन् । गाव भवं गन्धम् । दाध च । मधुपर्कमित्यर्थः ॥ “ दाधिमधुनी मर्पिर्मध्वलाभः ” इत्याश्वलायनश्रुतमृत्रात् ॥ नवे दुकूले चेति सर्वं नंगोपनीतं हिमवदानीतमर्घ्यादिकं मन्त्रान्वर्जयित्वा मन्त्रवर्जम् ॥ ततो नञ्समासः ॥ अमन्त्रवर्जम् । मन्त्रान्न वर्जयित्वेत्यर्थः ॥ “ द्वितीयायां च ” इति णमुत्प्लस्य इत्याह न्यामकारः “ अनुदात्तं पदमेकवर्जम् ” इत्यत्र ॥ प्रत्यग्रहीन्सीकृतवान् ॥

दुकूलवासाः स बधूसमीपं निन्ये विनीतैरवरोधदैक्षेः ।

बेलासमीपं स्फुटफेनराजिर्नवैरुदन्वानिव चन्द्रपादैः ॥ ७३ ॥

दुकूलेति ॥ अथ दुकूलवासाः । दुकूले वमान इत्यर्थः । स हरो विनीतैरनुद्धतैरवरोधेषु ये दक्षास्तरवरोधदैक्षेर्वधूसमीपं निन्ये नीतः । कथामिव । स्फुटा फेनानां राजिर्यस्य स उदकमस्यास्तीत्युदन्वान्ममुद्रः ॥ “ उदन्वानुदधौ च ” इति निपातनात्माधुः ॥ नवैर्गर्गोर्दत्तश्चन्द्रपादैश्चन्द्राकिरणैर्वेलासमीपमिव ॥

तथा प्रवृद्धाननचन्द्रकान्त्या प्रफुल्लचक्षुः कुमुदः कुमार्या ।

प्रसन्नचेतःसलिलः शिवोऽभूत्संसृज्यमानः शरदेव लोकः ॥७४॥

तथेति ॥ आननं चन्द्र इव । उन्मुर्षामतममामः । प्रवृद्धाननचन्द्रस्य कान्तियस्यास्तया तथोक्तया तथा कुमार्या शरदा लोक इव संसृज्यमानः मंगच्छमानः शिवश्चक्षुषि कुमुदानीव तानि प्रफुल्लानि यस्य स तथोक्तः । चेतः सलिलमिव तन्प्रमत्तं यस्य स तथोक्तः । प्रसन्नचेतःसलिलोऽभूत् । शरद्लोकयोर्गप यथोचितं विशेषणानि योज्यानि ॥

तयोः समापत्तिषु कातराणि किञ्चिद्व्यवस्थापितसंहृतानि ।

ह्रीयन्त्रणां तत्क्षणमन्वभूवन्नन्योन्यलोलानि विलोचनानि ७५

तयोरिति ॥ तयोर्विधुवरयोः समापत्तिषु यदृच्छया मंगतिषु कातराणि चाकृतानि ॥ “ अधीरे कातरं ” इत्यमरः ॥ द्रष्टुमसमर्थानीति भावः । किञ्चिदीषद्व्यवस्थापितानि स्थिरीकृतानि पश्चात्संहृतानि निवर्तितानि चेति व्यवस्थापितसंहृतानि ॥ “ पूर्वकाल- ” इत्यादिना तत्पुरुषः ॥ अन्योन्यस्मिंल्लोलानि सत्पृष्णानि ॥

१ नंगोपनीते. २ वन्ध्यम्. ३ दक्षैः. ४ सकाशम्. ५ विवृढ. ६ आनशिरे मुहूर्तम्; आनशिरे मनोशाम्.

“ लोलश्चलसदृष्णयोः ” इत्यमरः ॥ विलोचनानि दृष्ट्यस्तत्क्षणं तस्मिन्क्षणे ह्रीय-
न्वर्णां ह्रिया निमित्तेन संकोचमन्वभूवन् ॥

तस्याः करं शैलगुरूपनीतं जग्राह ताघाङ्गुलिमष्टमूर्तिः ।

उमातनौ गूढतनोः स्मरस्य तच्छङ्किनः पूर्वमिव प्ररोहम् ॥ ७६

तस्या इति ॥ अष्टमूर्तिः शिवः । तस्मादीश्वराच्छङ्कित इति तच्छङ्किनः । त-
द्गीतस्येत्यर्थः । अतएवोमातनावुमाशरीरे गूढतनोर्गुप्तशरीरस्य स्मरस्य पूर्व प्ररोहमि-
व प्रथमाङ्गुरमिव स्थितं शैलगुरूपनीतं शैलगुरुणा हिमवतोपनीतं प्रापितम् । अथवा
शैलगुरुणा हिमवत्पुरोधसोपनीतं ताम्राङ्गुलि रक्ताङ्गुलिं तस्याः पार्श्वतयाः करं जग्राह ॥

रोमोद्गमः प्रादुरभूदुमायाः स्विन्नाङ्गुलिः पुंगवकेतुरासीत् ।

वृत्तिस्तयोः पाणिसमागमेन समं विभक्तेव मनोभवस्य ॥ ७७ ॥

रोमोद्गम इति ॥ उमाया रोमोद्गमो रोमाश्वः प्रादुरभूत् । पुमान्गौः पुंगवो
वृषभः ॥ “ गोरतद्भित्तुर्लोक ” इति टच ॥ स केतुश्चिह्नं यस्य स पुंगवकेतुः शिवः
स्विन्नाङ्गुलिरासीत् । अत्रोन्प्रेक्षते—पाणिसमागमेन पाण्योः संस्पर्शेन ॥ कर्त्रा ॥
तयोर्वधूवरयोर्मनोभवस्य वृत्तिरर्वास्थितिः समं विभक्तेव । समीकृतेर्वेत्यर्थः ॥ प्राक्सि-
द्धस्याप्यनुरागमाभ्यस्य संप्रति तत्कार्यदर्शनात्पाणिसंस्पर्शकृतत्वमुन्प्रेक्ष्यते । ननु क-
न्या तु प्रथमसंगमे स्विन्नकरचरणा भवति पुमास्तु रोमाश्वतो भवतीति वात्स्याय-
नेन विपरीतमुक्तमिति चेन्न दोषः । एभिन्नयोर्भावं परीक्षेतेति वाक्यशेष एभि-
रिति बहुवचनेन स्वेदरोमाश्वग्रहणस्य सकलमार्त्तिकोपलक्षणत्वावगमेनानियमा-
वधारणात् । अतएव रघुवंशेऽन्यथाभिधानास्वोक्तिविरोध इत्यपास्तम् । तदेतद्रघु-
वंशसंजीविन्यां (७ । २०) मुख्यतमवोचम् । मार्त्तिकास्तु “ स्तम्भप्रलयरोमाश्वाः
स्वेदो वैवर्ण्यवेषधुः । अश्रुवस्वर्यमिस्रष्टौ सार्त्तिकाः परिकीर्तिताः ” इति ॥

प्रयुक्तपाणिग्रहणं यदन्यदधूवरं पुष्यति कान्तिमश्याम् ।

सान्निध्ययोगादनयोस्तदानीं किं कथ्यते श्रीरुभयस्य तस्य ॥ ७८

प्रत्युक्तेति ॥ यद्यस्मात्कारणात्प्रयुक्तं पाणिग्रहणं यस्य तत्तथोक्तमन्यल्लौकि-
कम् । बधूश्च वरश्च बधूवरम् ॥ समाहारे द्वन्द्वैकवद्भावः ॥ तदानीं पाणिग्रहणका-
लेऽनयोरुमाशिवयोः सान्निध्ययोगात्संनिधिभावादभ्यामुत्तमां कान्तिं शोभां पुष्य-
ति पुष्पाति तस्योभयस्योमामहेश्वररूपस्य मिथुनस्य श्रीः किं कथ्यते । यत्प्रसादाद्-

न्यस्य शोभालाभस्तस्य शोभा किमु वक्तव्येत्यर्थः ॥ “विवाहसमये गौरीशिवौ बभू-
वरावन्तुमविशेताम् ” इत्यागमः ॥

प्रदक्षिणप्रक्रमणात्कुशानोरुदर्चिषस्तन्मिथुनं चकासे ।

मेरोरुपान्तेष्विव वर्तमानमन्योन्यसंसक्तमहस्त्रियामम् ॥ ७९ ॥

प्रदक्षिणेति ॥ तन्मिथुनमुदर्चिष उन्नतज्वालस्य कुशानोः कर्मणः प्रदक्षिण-
प्रक्रमणात्प्रदर्शनीकरणाच्चकामे । किमिव । मेरोरुपान्तेषु परिसरेषु वर्तमानमाव-
र्तमानम् । मेरुं प्रदर्शनीकुर्वदित्यर्थः । अन्योन्येन संसक्तं संगतम् । मिथुनस्याप्ये-
तद्विशेषणम् । अहश्च त्रियामा चार्हास्त्रियामं रात्रिर्दिवाभव ॥ समाहारे द्वन्द्वैकवद्भावः ॥

तौ दंपती त्रिः परिणीय वह्निमन्योन्यसंस्पर्शनिमीलिताक्षौ ।

स कारयामास वधुं पुरोधास्तस्मिन्समिद्धार्चिषि लाजमोक्षम् ८०

ताविति ॥ स पुरस्तादेव हितं विधत्त इति पुरोधाः पुरोहितोऽन्योन्यस्य सं-
स्पर्शेन स्पर्शमुखेन निमीलिताक्षौ तौ जाया च पतिश्च दंपती ॥ कर्मभूतौ ॥ जाया-
शब्दस्य दंभावो निपातितः ॥ वह्निं त्रिस्त्रिवारम् ॥ “द्वित्रिचतुर्भ्यः सुच ” इति
सुच ॥ परिणीय परितो नीत्वा । प्रदर्शनीकार्येत्यर्थः ॥ नयतेद्विकर्मकाल्लक्ष्यम् । स-
मिद्धार्चिष दीप्तज्वाले तस्मिन्वह्नी वधुं लाजमोक्षं लाजविसर्गं कारयामास ॥ “ह-
कोरन्यतरस्याम् ” इति विकल्पादर्शकतुः कर्मत्वम् ॥

सा लाजधूमाञ्जलिमिष्टगन्धं गुरूपदेशाद्ददनं निनाय ।

कपोलसंसर्पिंशिखः स तस्या मुहूर्तकर्णोत्पलतां प्रपेदे ॥ ८१ ॥

सेति ॥ सा वधुर्गुरोः पुरोषस्य उपदेशादिष्टः । घ्राणतर्पण इत्यर्थः । गन्धो
यस्य तं लाजधूमाञ्जलि वदनं निनाय । कपोलसंसर्पिणी शिखा यस्य स तथोक्तः
स धूमस्तस्या गौर्या मुहूर्तकर्णोत्पलतां प्रपेदे । धूमस्य विसृमरत्वान्मुहूर्तग्रहणम् ॥

तदीषद्वाद्रारुणगण्डलेखमुच्छ्वासि कालाञ्जनरागमक्ष्णोः ।

वधुमुखं क्लान्तयवावर्तसमाचारधूमग्रहणाद्बभूव ॥ ८२ ॥

तदिति ॥ तद्वधुमुखमाचारधूमग्रहणादाचारमाप्तधूमत्वादीपदात्रे स्विन्ने अरुणे
च गण्डलेखे गण्डस्त्रले यस्य तत्तथोक्तम् । अक्ष्णोरुच्छ्वास्युद्गच्छन्कालाञ्जनस्य
रागोऽञ्जनं यस्य तत्तथोक्तम् । क्लान्तो यवावर्तसो यवाङ्कुरकर्णपूरो यस्य तच्च-
याभूतं बभूव ॥ “ लाजाञ्जलिं विसृज्य धूमाग्रं जिघ्रेत् ” इति प्रयोगवृत्तिकारः ॥

वधूं द्विजः प्राह तवैष वत्से वह्निर्विवाहं प्रति कर्मसाक्षी ।

शिवेन भर्त्रा सह धर्मचर्या कार्या त्वया मुक्तविचारयेति ॥ ८३ ॥

वधूमिति ॥ अथ वधूं द्विजः पुरोधाः प्राह । किमिति । हे वत्से । एष वह्नि-
स्तव विवाहं प्रति । विवाहकर्मणीत्यर्थः । कर्मसाक्षी कर्मद्रष्टा । भर्त्रा शिवेन सह
मुक्तविचारया निर्विचारया त्वया धर्मचर्या धर्माचरणं कार्या कर्तव्येति । अयं च
प्राजापत्याविवाहो द्रष्टव्यः । यथाहाश्वलायनः—“सह धर्मं चरेदिति प्राजा-
पत्ये” इति ॥

आलोचनान्तं श्रवणे वितत्य पीतं गुरोस्तद्वचनं भवान्या ।

निदायकालोत्खणतापयेव माहेन्द्रमम्भः प्रथमं पृथिव्या ॥ ८४ ॥

आलोचनान्तमिति ॥ भवस्य पत्न्या भवान्या ॥ “इन्द्रवरुणभवशर्वरुद्र—”
इत्यादिना ङीष् । आनुगागमश्च ॥ आलोचनान्तं नेत्रान्तपर्यन्तम् ॥ “आह मर्या-
दाभिर्विध्योः” इत्यव्ययीभावः ॥ श्रवणे श्रोत्रे वितत्य विस्तार्ये तत्पूर्वोक्तं
गुरोर्याज्ञिकस्य वचनं “सह धर्मं चर” इति वाक्यं निदायकाले ग्रीष्मकाल उ-
त्खणतापयोक्तृमन्तापया पृथिव्या प्रथममाद्यं माहेन्द्रं पार्जन्यमम्भ इव पीतम् ।
असादरेण शृश्रावेत्यर्थः ॥

ध्रुवेण भर्त्रा ध्रुवदर्शनाय प्रयुज्यमाना प्रियदर्शनेन ।

सा दृष्ट इत्याननमुन्नमय्य ह्रीसन्नकण्ठी कथमप्युवाच ॥ ८५ ॥

ध्रुवेणिति ॥ प्रियं दर्शनं यस्य ॥ कर्मभूतस्य ॥ तेन प्रियदर्शनेन ध्रुवेण शा-
श्वतेन भर्त्रा ध्रुवस्य नभ्रत्रविशेषस्य दर्शनाय ॥ “ध्रुवो भवेदे क्लीवं तु निश्चिते
शाश्वते त्रिषु” इत्यमरः ॥ प्रयुज्यमाना दृश्यतार्मति प्रेर्यमाणा ह्रीमन्नकण्ठी ह्रिया
हीनस्वरा सा वधुः कथमप्याननमुन्नमय्य दृष्ट इत्युवाच ॥

इत्थं विधिज्ञेन पुरोहितेन प्रयुक्तपाणिग्रहणोपचारौ ।

प्रणेमस्तुतौ पितरौ प्रजानां पद्मासनस्थाय पितामहाय ॥ ८६ ॥

इत्थमिति ॥ इत्थमनेन प्रकारेण ॥ “इदमस्थमुः” इति धमुप्रत्ययः ॥ वि-
धिज्ञेन विवाहप्रयोगज्ञेन । शास्त्रज्ञेनेत्यर्थः । पुरोहितेन हेमवर्तेन प्रयुक्तपाणिग्रह-
णोपचारौ कृतविवाहकर्माणौ प्रजानां पितरौ तावुमामहेश्वरौ पद्मासनस्थाय पद्मा-
सनोपविष्टाय पितृणां षष्ठे पितामहाय ब्रह्मणे ॥ “पितामहो विरिचौ स्याचातस्य